

# analizi

VOL. 2 N. 3 JANNAR-FRAR 1989


RIVISTA TA' KRITIKA GHALL-MATRIKOLA TAL-MALTI  
PUBBLIKATA MID-DIPARTIMENT TA' L-EDUKAZZJONI



Tas-Skieken. Pittura ta' Guido Lanfranco

**IR-ROMANTIČIŽMU  
ID-DRAMMI TA' ĠUŽÈ DIACONO  
L-ANALIŽI TAL-POEŽIJA  
ANTOLOĠIJA TA' PROŽA  
ĠORG ZAMMIT IFISSER IL-  
POEŽIJI TIEĠHU  
ARTIKLI FUQ RUŽAR BRIFFA  
KOMPONIMENTI – MUDELL**

# FARSONS SHANDY



TASTEFULLY REFRESHING

A quality product from FARSONS



# analizi

## EDITORJAL

F'isem il-Bord Editorjali rridu rroddu hajr lill-Bord tal-Matrikola ta' l-Università ta' Malta talli ghas-sillabu ta' l-1990 fil-Livell Ordinarju tal-Malti se jkun hemm żewġ kotba għall-istudju fit-Tieni Karta u mhux erbgħa, jiġifieri *Leli ta' Ħaż-Żgħir* ta' Gużè Ellul-Mercer u *Poeżiji Miġbura* ta' Rużar Briffa. Dan kien pass decisiv u li juri maturità kbira fil-Università quddiem il-qagħda skabruza li jinsab fiha l-Malti. Bħalma konna oġġettivi f'editorjali oħra u kkumentajna kif kien hemm bżonn f'isem l-għalliema u l-istudenti tal-Malti, hekk ukoll issa jidhrilna li għandna nifirhulhom u nwegħduhom l-appoġġ tagħna favur din l-għajna tabilhaqq prattika li se tiswa mitqilha deheb fit-tagħlim ta' lsienna.

Quddiem ir-realtà miskina tal-Malti fejn il-kitba tal-kbar u taż-żgħar għadha 'l bogħod mill-minimu li wiehed jippretendi li jfittex u jsib fil-lingwa, quddiem id-dizastru li qed jinkiteb kuljum b'kompliċità siekta fil-gazzetti u r-rivisti politiċi, reliġjużi, nazzjonali u parrokkjali bil-Malti, quddiem il-livell baxx tal-Malti tal-gurnalisti, ta' l-edituri u tax-xandara li lanqas m'huma kapaċi fil-biċċa l-kbira li jagħmlu traduzzjoni sempliċi u elementari mill-Ingliż, ikollok tammetti li t-tagħlim irid *jibda* jsir bis-serjetà mill-qighnett u mil-livell elementari tal-kindergardin. U meta se jsehħ dan il-pass?

Ta' l-anqas issa fil-livell tal-klassijiet għolja tal-Matrikola hemm iċ-ċans f'waqtu li wiehed ma jwahnax iżjed fl-eżaminaturi. U l-għalliema jieħdu xogħolhom bid-dedikazzjoni akkademika mixtieqa kif minn dejjem saħqu u talbu kull meta tkellmu magħna u fil-laqgħat li kellhom ma' l-eżaminaturi. Id-deċiżjoni li titnaqqas il-kwantità tat-testi favur il-kwalità tat-thejjija fil-Malti titfa' responsabbiltà kbira fuq spallejn l-għalliema u ahna konvinti li kulhadd lest jidhliha b'hegga sinciera.

Xi ftit tas-snin ilu din id-deċiżjoni kienet ittiehdet ukoll u l-għalliema ġarrbu bis-serjetà x'jiġifieri l-lezzjoni tal-Malti ssir fil-kalma bla tellieqa mal-hin u maż-żmien biex ikun hemm approfondiment shih mhux biss tal-lingwa iżda wkoll tat-testi magħzula. Imma din id-deċiżjoni ma tantx kienet saddet u f'temp ta' sena kollox reġa' għal li kien.

Jalla d-deċiżjoni li reġgħet ittiehdet *issa* tibqa', għax l-għalliema diġà kellmuna u wrewlna l-apprezzament u s-sodisfazzjon tagħhom għaliha.

# analizi

Rivista għall-Matrikola tal-Malti  
Pubblikazzjoni tad-Dipartiment ta' l-Edukazzjoni

© 1989 Dipartiment ta' l-Edukazzjoni

© Dritt Letterarju tal-kittieba

Kull jedd miżmum. Din ir-rivista qed tinbiegħ bil-kundizzjoni li ma tistax tinsilef, terġa' tinbiegħ, tingħata b'xejn, f'xi forma oħra ta' stampar jew qoxra hliet kif inhi ppubblikata mid-Dipartiment ta' l-Edukazzjoni. L-ebda silta min din il-pubblikazzjoni ma tista' tkun riprodotta b'xi mod fotostatiku, elettroniku, mekkaniku, rekordjat jew b'kull mod ieħor mingħajr il-permess bil-miktub tad-Dipartiment ta' l-Edukazzjoni.

Stampat mill-P.E.G. Ltd, Il-Marsa.

Chairman tal-Bord Editorjali: DR PAUL HEYWOOD

Edituri: GORG MIFSUD u MARIO AZZOPARDI

Relazzjonijiet Pubbliċi: ADRIAN STIVALA

Awditur: JOHN FERNANDEZ

Membri: FRANZ MIFSUD

Indirizz Editorjali:

"Analizi"

Il-Liċeo G.F. Abela, Misraħ Gużè Debono,

Msida.

Tel: 224271/5, Sinjorini Mary Azzopardi, Lorraine Paris

Ritratt tal-kopertina bil-kortesija tal-P.E.G. Ltd

*Nota editorjali:* L-ideat tal-kittieba mhux bilfors jirriflettu l-fehmiet tal-Bord Editorjali.

# posta

## SUPPLIMENT FUQ DOSTOEVSKI

Għoġobni hafna s-suppliment fuq Dostoevski *Delitt u Kastig* li hareġ il-Bord ta' *Analizi*. Mimli kritika u mkien ma ssib kelma żejda. Il-livell li ilna tant nistennew għall-eżami ta' "L-Oqsma ta' l-Gher". Nghid għaliha, qatt ma bsart li jista' jinkiteb Malti b'daqshekk livell għoli ta' kritika. Imma għandi mistoqsija waħda x'nagħmlilkom: għala hrigħtuh bil-Malti meta l-kiteb li qed nistudjaw fuqu miktub bl-Ingliż?

*K.B., l-Imsida*

*Nota editorjali:* L-interess tagħna hu li nheggu lill-istudenti tal-Livell Ordinarju u tal-Livell Avvanzat biex ma jharsux lejn il-Malti bħala suġġett magħluq f'izolament għalih waħdu. Il-Malti għandu jintuza għal *kull* qasam tal-hajja u mhux biss għall-eżami tal-Malti. Fuq kollox, dan hu l-iskop tas-suġġett il-ġdid "L-Oqsma ta' l-Gher", jiġifieri li jkun hemm l-interdipendenza bejn l-oqsma kollha tal-Ħsieb. U jekk wiehed jaqra sewwa s-sillabu jsib li l-kandidati jistgħu jwiegħbu bil-Malti jew bl-Ingliż. Aktar milli wiehed jikkritika lilna talli l-kiteb tan-noti fuq Dostoevski hrignieh bil-Malti, aktar jaqbel li jkun hemm interess serju biex nagħrfu l-kapaċitajiet moħbija lingwistiċi u letterarji tal-Malti u nipprovwaw nibdew niskavawhom.

## L-ISTUDJI FUQ RUŻAR BRIFFA

Nixtieq niringrazzjakom tal-kitbiet fuq Rużar Briffa li qed tagħmlu f'kull harġa. Kemm jikxfu bis-serjetà l-karattru ta' dan il-poeta! Imma nixtiequ nkunu nafu aktar fuqu, l-aktar fuq il-bijografija tiegħu.

*Catherine Cauchi, is-Siġġiewi*

*Nota editorjali:* Fil-bidu tal-kiteb *Poeżiji Miġbura* hemm dahla tajba fuq il-hajja ta' Briffa. U jekk tqalleb sewwa din il-harġa għandek issib f'pag. 23 il-ġrajjet ewlenin fil-qosor.

## DOSTOEVSKI – DELITT U KASTIG

Il-Bord Editorjali ta' *Analizi* għadu kemm hareġ is-suppliment ġdid fuq ir-roman *Crime and Punishment* ta' F.M. Dostoevski. L-istudju miktub minn Dr Gużeppe Schembri, studju magħruf tal-letteratura Russa u maqlub għall-Malti minn Gorg Mifsud. Jinbiegħ 40ċ bil-posta b'kollox u jista' jinx tara mingħand Bugelli tal-Belt Valletta jew mingħand il-Merlin Library tal-Belt Valletta jew tal-Batalbajda jew billi wiehed jibgħat ordni postali lokali jew ċekk lil *Analizi*, Il-Liċeo G.F. Abela, Misraħ Gużè Debono, l-Imsida.

# IL-BIDU TAR-ROMANTIČIZMU

minn Catherine Galea

**I**ċ-ċaħda ta' lsien il-poplu ma sehħitx f'Malta biss. Sehħet saħansitra f'pajjiżi kbar bħall-Ingilterra, Franza, l-Italja, Spanja u r-Russja. Il-lingwa tal-poplu tgħaqqad lin-Nazzjon. F'Malta xi elementi minn fost il-poplu mhux darba jew tnejn urew ix-xewqa li l-Malti jintuża mill-ħakkiema u mill-Knisja biex jifhmu aħjar dak li qed isir. Fl-1481 il-Ġurati Maltin talbu lill-Isqof biex inehħi minn Kappillan tal-Katidral lil wieħed qassis barrani li ma kienx jaf bil-Malti. Fl-1555 il-Kunsill Popolari għażel lil Mons. Baldassare Cagliares bħala isqof għax kien jaf bil-Malti, filwaqt li l-kanoniċi u l-Kleru ma ridux li n-neputi ta' l-Isqof Cocco Palmieri jkun maħtur Vigarju ta' Malta għax ma kienx jaf bil-Malti.

Dan juri li minn kmieni l-lingwa tal-poplu beda jingħatalha xi ftiit tal-prominenza. Maż-żmien bdiet tiżdied aktar il-ħtieġa li l-Malti jkun miktub b'alfabett u bi grammatika għalih.

Fost l-ewwel kittieba li wittew it-triq għall-kitba ta' l-ilsien Malti nsibu lil Gann Frangisk Abela (1582–1655), lill-Kanonku Agius De Soldanis (1712–70) u lil Mikiel Anton Vassalli (1764–1829).

## Ir-Romantiċizmu fl-Ewropa

Fl-Ewropa kollha, wara l-gwerer Napoljoniċi u speċjalment wara l-waqgħa ta' Napuljun u r-reazzjoni awtoritarja ma' tmiem il-Kungress ta' Vjenna (1815), il-kittieba u l-intellettuali ħassewhom frustrati u ddiżappuntati. Raw kemm it-tama tagħhom lejn il-kisba tal-libertà nazzjonali bl-indipendenza jew bl-unifikazzjoni (bħall-Italja) jew

bil-gvern demokratiku, baqgħet timraħ fil-fantasija u fl-immaginazzjoni tal-moviment magħruf bħala r-Romantiċizmu.

Ir-Romantiċizmu qasam ma' pajjiżi oħra l-karatteristiċi ta' harba u ta' qawmien kontra l-awtorità stabbilita, l-aktar dawk li għandhom x'jaqsmu ma' tematika letterarja u ma' kreazzjoni artistika u estetika.

Ir-romantiċi rribellaw kontra r-regoli fissi tan-neo-klassiċi f'isem il-libertà ta' l-espressjoni. Ippreferew li jinqdew bi kwalitajiet irregolari u mħalltin biex iwaqqgħu r-regola klassika, bħal, ngħidu aħna l-unità taż-żmien, tal-post u ta' l-azzjoni. Ir-romantiċi warrbu l-mitoloġija tal-qedem u skoprew temi oħra bħad-dinja fil-Medjuevu.

Fil-biċċa l-kbira ta' l-Ewropa r-Romantiċizmu kien fil-biċċa l-kbira negattiv għax holoq firda bejn il-kittieba u l-pubbliku. Fejn qabel il-kittieb kien jimxi ma' żmienu, l-aktar kif jidher fir-regoli neo-klassiċi jew il-kurrenti li eżistew sa żmienu, fir-Romantiċizmu l-kittieb ma mexiex aktar ma' żmienu għax ma baqax jaqbel mal-kultura tiegħu, għax aġixxa kontra tagħha b'tali mod li l-kontemporanji tiegħu ma fehmux u ma aċċettawhx.

Fl-Italja madankollu, ir-Romantiċizmu kien anqas negattiv mill-bqija ta' l-Ewropa, saħansitra lanqas ma holoq firda bejn il-kittieb u l-pubbliku bħalma ġara fi Franza, l-Ingilterra u l-Germanja.

Ir-Romantiċi Taljani kienu qasmi l-frustrazzjonijiet u x-xewqat tagħhom mal-biċċa l-kbira taċ-ċittadini Taljani. Għalhekk, kienu favur il-kultura tagħhom u n-nies letterati ħadmu bis-sħiħ għal-liberazzjoni naz-



**L**-għajn ta' kull ispirazzjoni għar-Romantiċizmu kienet il-Poplu fl-ambjent naturali u storiku li nisslu fih Alla.



Gann Franġisk Abela



Agius de Soldanis



M.A. Vassalli

zjonali. Dan jixhed li r-Romanti-  
ciżmu fl-Italja kellu aspet-  
t pozittiv b'konnessjoni diretta  
mal-ħajja u l-politika nazzjonali.  
Ir-Romantiċi Taljani riedu l-  
libertà ta' l-espressjoni, riedu  
juru ż-Żminijiet tan-Nofs per-  
mezz ta' nies Taljani msemmijin  
għall-kobor tagħhom, u b'hekk  
irritornaw lejn ir-Reliġjon.

Sa sena wara l-Kungress ta'  
Vjenna Giovanni Berchet (1783-  
1851) fil-“Lettera semiseria di  
Gusostomo” jiddiskuti l-prinċipji  
u l-istruzzjonijiet letterarji. Jid-  
defendi l-libertà artistika fil-  
forma u l-użu ta' materjal naz-  
zjonali u folkloristiku. Għalih il-  
poezija neo-klassika jew it-tip ta'  
poezija li rrenjat minn żmien ir-  
Rinaxximent, fl-imitazzjoni ta'  
mudelli qodma li jirriflettu l-  
kultura tad-dinja Griega-Latina,  
kienet “poesia dei morti”  
(‘poezija tal-mejtin’). Mill-banda  
l-oħra, il-poezija romantika bħal  
dik li kienet bdiet fil-Germanja  
kienet magħrufa bħala l-“poesia  
dei vivi” (‘poezija tal-ħajjin’),  
għax kienet ġeġja direttament  
mill-kultura tal-kittieba tagħha  
u mir-riflessjoni tan-natura kif  
jarawha huma.

Dan wassal għall-polemika  
bejn il-Klassiċiżmu u r-Roman-  
tiċiżmu. Insibu li l-ġurnal reaz-  
zjonarju *La biblioteca italiana*,  
zamm mal-klassiċiżmu bħalma  
għamel Vincenzo Monti (1754-  
1828) u Pietro Giordani (1774-  
1848). Min-naħa l-oħra l-ġurnal  
ewlieni romantiku *Il conciliatore*  
(1818-19) ġibed lejh nies anzjani  
bħall-poeta Carlo Porta.

Ma' Berchet insibu lil  
Alessandro Manzoni (1785-  
1873) li kien poeta u rumanzier,  
lil Federico Confalonieri (1785-  
1846), lil Giovanni Torti (1774-  
1852), lil Silvio Pellico (1789-  
1854) u lil Tommaso Grossi  
(1792-1853). Minn dan il-grupp  
Manzoni hareġ bħala l-aħjar  
kittieb bis-saħħa tar-rumanz  
tiegħu *I Promessi Sposi*.

Ir-Romantiċiżmu Inġliż deher  
bis-saħħa ta' l-antoloġija *Lyrical  
Ballads*, li fiha tradizzjoni naz-  
zjonali. Wordsworth qal li


tgħanni “l-argumenti ta' kuljum  
b'mod li jagħtu l-impressjoni ta'  
xi haġa romantika u sopranatu-  
rali.” Coleridge qal li tgħanni “l-  
argumenti romantici sopranatu-  
rali b'mod li jagħtu l-impressjoni  
ta' realtà.”

Coleridge u Wordsworth fit-  
txew ukoll lingwaġġ ġdid fil-  
kitba tagħhom. Tbiegħdu mir-  
regoli ta' qabel, l-aktar mill-użu  
tal-lingwa mhux mexxejja.  
Wordsworth uza mhux biss  
espressjonijiet li jintużaw mit-  
tfal, iżda wkoll dawk li bihom  
jinqeda l-poplu. Din tohroġ mill-  
imħabba għan-natura b'mod  
sempliċi u naturali.


Coleridge kien miġbud lejn il-  
klassi umli u lejn il-ballati. Il-  
poplu m'hux ħlief xogħol artistiku  
fih innifsu. Għal Wordsworth  
huwa wkoll l-espressjoni ta'  
komunità li tagħmel parti min-  
natura stess. Wordsworth, influ-  
wenzat bħal Shelley mill-kurrent  
Franciż li beda minn Jean  
Jacques Rousseau, fittex il-libertà  
u s-sbuhija fin-natura. Il-libertà  
għalih tiġi mill-għaqda bejn in-  
natura – il-bniedem – u Alla, u  
mhux fil-libertà mnissla minn xi  
ribeljoni.



Coleridge



Wordsworth



Rousseau

## FIL-KARTUNA JEW FIL-FLIXKUN?

Jien qattajt sitt snin fl-amministrazzjoni ta' l-impriza tal-halib u nista' ngħid li xi ftit mill-problemi ta' dik l-industrija fhimthom. Nistieden lil hbiebi biex flimkien niflu l-użu tal-kartun meta nipparagunawh ma' dak tal-fliexken tal-ħgieg. Il-paragun naghmluh fuq żewġ punti: l-indafa u l-ispiza.

Qabel jimtew bil-halib il-fliexken tal-ħgieg iġhaddu mill-magna tal-hasil fejn jitnaddfu jew aħjar jitqaxxru, b'deterġent qawwi, bil-mishun u b'gett ta' fwar jagħli. Wara li jimtew imorru fil-koldstor fejn jinżammu sakemm jitqassmu lill-bejjeġha.

L-MMU kien ta' spiss iwissi lill-mara tad-dar biex il-fliexkun, malli jitbattal, tlaħhalu, u *fih ma timla xejn*. Irrid ngħid li l-bičča l-kbira tan-nies hekk kienet tagħmel.

Imma mhux kulhadd. Gie li nżammu fil-fliexken krizol, żejt, u likwidi oħra, saħansitra urina! Gie li meta waslu fil-fabbrika sibna fihom wirdien, hanfus, u darba żring ħaj! Aghar minn hekk kien ikun il-bajd tad-dubbien, għax dan la bil-mishun, la bid-deterġent u lanqas bil-fwar ma kien jinqala! Il-fliexkun kien ikollu jtkisser.

Fil-każ tal-kartun dan ma jiġrix, għax jintuża darba u jintrema. U l-kartun m'hux materjal li ma jinqed b'xejn, bħalma hu l-plastik.

Jekk il-kartun iħammeg, il-ħgieg iħammeg ukoll. Iż-żewġ materji nisthajjel li jistgħu jkunu "riċirkolati".

Ir-riċipjent tal-kartun jimtela b'magna apposta,

jinżamm fil-koldstor, u daqshekk, għax ma jergax lura fil-fabbrika.

L-istorja tal-fliexkun hi xorta oħra. Meta johroġ mill-fabbrika l-bejjeġ kien fi żmien iħallas erba' soldi għal kull wieħed bħala depożitu. Meta jiġi lura, l-istormen li jirċievi l-battal jagħti riċevuta, li l-bejjeġ jiehū għand il-kaxxier biex mill-kont inaqaslu dawk l-erba' soldijiet tad-depożitu.

Hawn ġie li saru abbużi, għax l-istormen fil-għaġla biex ilaħhaq ma' dawk il-mijiet ta' krejżijiet mimlijin fliexken vojta li jaslu f'daqqa, ma jkunx jista' joqgħod jifli kull krejż biex jara li fih ma jkunx hemm fliexken imkissra jew neqsin. Din kienet kawża ta' telf ta' flus għall-azjenda.

Mela biex tiehū lura l-battal trid timpjega stormen (iżjed minn wieħed htija tax-xifts); haddiema oħra biex jagħzlu l-fliexken qabel ma jmorru għall-hasil; il-haddiema tal-magna tal-hasil; il-haddiema tal-manutenzjoni; iżjed haddiema tal-kumpanija biex jaħznu l-fliexken indaf għal-lest qabel jaslu għall-mili. U fl-uffiċċju tal-kaxxier kien jintilef hin prezzjuż fil-kontegġ tar-rifużjoni tal-prezz tal-fliexken battala. Kollu xogħol dan li fil-każ tal-kartun ma jinqalax.

Sew il-fliexken kemm il-kartun iqumu l-flus. Hawn il-fliexkun għandu ftit tal-vantaġġ, għax jintuża aktar minn darba. Imma mhux daqskemm uħud jaħsbu. Il-hajja ta' fliexkun, ras għal ras, kienet ta' tmien vjaġġi.

(Addattata minn "Halib" ta' Kilin, *Il-Mument*, 2 Ottubru, 1988)

- Qassar din is-silta fi kliemek f'mhux aktar minn 130 kelma.
- Agħti isem iehor lis-silta.
- Agħti l-argument waħdieni li jissema *favur* l-użu tal-halib fil-fliexkun tal-ħgieg.
- Agħti fil-qosor l-argumenti li jissemmew *kontra* l-użu tal-halib fil-kartuna.
- Kif taħseb li "L-MMU ta' spiss iwissi lill-mara tad-dar biex il-fliexkun, malli jitbattal, tlaħhalu"? (vv. 12-13)
- Agħti żewġ raġunijiet l-għala xi whud min-nies kienu jabbużaw u jużaw il-fliexkun għal skopijiet oħra milli għall-halib.
- Meta kienet tasal l-azjenda biex il-fliexken tal-halib tkissirhom hija stess?
- L-għala taħseb l-awtur isemmi li l-kartun bħala riċipjent huwa aħjar mill-plastik? (vv. 22-24)
- Fisser: "Iż-żewġ materjali nisthajjel li jistgħu jkunu "riċirkolati" (vv. 25-26).
- L-awtur iġhidilna li "qattajt sitt snin fl-amministrazzjoni ta' l-impriza tal-halib" (vv. 1-2). Liema huma ż-żewġ kelmiet f'paragrafu 8 li jixdhuh dan?
- Għala kien ikun hemm "mijiet ta' krejżijiet mimlija fliexken vojta li jaslu f'daqqa"? (vv. 37-38)
- Liema huma ż-żewġ abbużi ewlenin li kienu jsiru mill-bejjeġha meta jirritornaw il-fliexken?
- Semmi mill-anqas żewġ modi kif il-fabbrika tal-halib kienet qed titef il-flus bil-halib fil-fliexkun.
- Jidher li l-kittieb jaqbel li l-halib jinbiegħ fil-kartun. Agħti fil-qosor u fi kliemek l-argumenti ewlenin tiegħu.

## URI X'FHIMT

- Fisser fi kliemek il-kelmiet li ġejjin *skond is-sens li għandhom fis-silta*:  
(a) jitqaxxru (v. 9);  
(b) gett ta' fwar jagħli (vv. 9-10);  
(c) ma jergax lura fil-fabbrika (vv. 28-29);  
(d) dawk l-erba' soldijiet tad-depożitu (vv. 34-35);  
(e) qabel jaslu għall-mili (v. 47);  
(f) fil-kontegġ tar-rifużjoni tal-prezz tal-fliexken battala (vv. 48-49).

### IL-GRAMMATIKA

- Agħti l-mamma ta': (a) qattajt (v. 1), (b) jimtew (v. 7), (c) imorru (v. 10), (d) jitqassmu (v. 11), (e) jinqala' (v. 20), (f) jintrema (v. 23), (g) joqgħod (v. 38), (g) jifli (v. 39), (gh) jagħzlu (v. 44), (h) jintilef (v. 48).
- Agħti l-forma ta': (a) fhimthom (v. 3), (b) nistieden (v. 3), (c) iġhaddu (v. 8), (d) jinżammu (v. 11), (e) iħammeg (v. 25), (f) saru (v. 36), (g) ilaħhaq (v. 37), (g) jinqalax (v. 50), (gh) iqumu (v. 51), (h) jintuża (v. 52).
- Sib l-egħruq ta': (a) nista' (v. 2), (b) ngħid (v. 2), (c) jimtew (v. 7), (d) iwissi (v. 12), (e) jitbattal (v. 13), (f) tlaħhalu (v. 13), (g) jintrema (v. 23), (g) nisthajjel (v. 26), (gh) jaslu (v. 38), (h) jqumu (v. 51).
- Nissel verb minn kull kelma li ġejja: (a) amministrazzjoni (v. 1), (b) halib (v. 2), (c) jitnaddfu (v. 8), (d) fwar (v. 10), (e) jagħli (v. 10), (f) bejjeġha (v. 11), (g)

- wirdien (v. 17), (g) hanfus (v. 17), (gh) tiehū (v. 42), (h) vjaġġi (v. 54).
- Nissel partċipju attiv minn: (a) iġhaddu (v. 8), (b) jitbattal (v. 13), (c) jiġrix (v. 22), (d) jergax (v. 28), (e) johroġ (v. 30), (f) jiġi (v. 32), (g) joqgħod (v. 38), (g) telf (v. 40), (gh) hasil (v. 45), (h) jaħsbu (v. 53).
- Nissel partċipju passiv minn: (a) qattajt (v. 1), (b) iġhaddu (v. 8), (c) iwissi (v. 12), (d) tlaħhalu (v. 13), (e) timla (v. 13), (f) sibna (v. 17), (g) jirċievi (v. 33), (g) jifli (v. 39), (gh) timpjega (v. 42), (h) jagħzlu (v. 44).
- Agħti l-farrad waħdieni ta': (a) ħgieg (v. 5), (b) wirdien (v. 17), (c) hanfus (v. 17), (d) bajd (v. 18), (e) dubbien (v. 19).
- Agħti nom verbali minn kull kelma: (a) ngħid (v. 2), (b) jimtew (v. 10), (c) iġhaddu (v. 8), (d) jitqaxxru (v. 9), (e) jagħli (v. 10), (f) iwissi (v. 12), (g) tlaħhalu (v. 13), (g) sibna (v. 17), (gh) jiġrix (v. 22), (h) jaħsbu (v. 53).
- Nissel aġġettiv minn: (a) amministrazzjoni (v. 1), (b) paragun (v. 5), (c) żejt (v. 16), (d) fabbrika (v. 17), (e) dubbien (v. 19), (f) iħammeg (v. 25), (g) materji (v. 26), (g) abbużi (v. 36), (gh) uffiċċju (v. 48), (h) vantaġġ (v. 52).
- Ehmeż il-pronomi meħmużin fil-persuni kollha tad-dirett u ta' l-indirett: (a) iġhaddu (v. 8), (b) johroġ (v. 30), (c) ilaħhaq (v. 37), (d) timpjega (v. 42), (e) jagħzlu (v. 44).  
(Eżempji ta' l-ewwel persuna singular: *dirett* = iġhadduni, *indirett* = iġhadduli).

# IR-REALIŻMU FIT-TEATRU TA' GUŻÈ DIACONO

minn Mario Azzopardi

**L**-IDEA LI DAK LI JIĠRI fuq il-palk għandu jikkorrispondi ma' l-esperjenza fil-hajja tal-pubbliku hi waħda qadima. Fit-teatru klassiku tal-Greċja, dan ir-realiżmu kien jinħass diġà, lanki fl-aspett komiku tiegħu. Fiż-Żminijiet tan-Nofs, ir-ritwali tal-Knisja kienu ċelebrati fit-toroq, xi haġa li għadha tiġri sa llum. Aktar lejna, awturi importanti bħal Denis Diderot fi Franza kienu qed jispjegaw duttrina sempliċi tar-“realiżmu drammatiku”. Diderot, hu nnifsu filosofu famuż ta' żmien l-Illuminiżmu Franciż, kien ħabbar l-avvent tad-dramm serju (*genre sérieux* jew *drame bourgeois*) bid-dramm tiegħu stess *Missier il-Familja (Le Père de Famille)*, miktub fl-1758. Kien drammatiku dwar ir-relazzjonijiet realistiċi fi hdan familja: l-eredità, it-twelid, l-edukazzjoni, u d-mirijiet tal-missier lejn l-iben u viċi-versa.

Il-bidliet soċjali fil-bidu tas-Seklu 19 ma tanx dehru li influwenzaw it-teatru Ewropew favur ir-realiżmu, iżda fir-Russja, l-awturi kienu qegħdin jirribellaw kontra l-korruzzjoni uffiċjali. Forsi l-aqwa drammatiku realistiku anti-soċjali deher fir-Russja fl-1836, meta Nikolaj Gogol hareġ bil-kummiedja irreverenti tiegħu *L-Ispettur tal-Gvern*, satira bla hniena kontra l-burokrazija u t-tbagħbis politiku.

Fost l-imghallmin tat-teatru realista nsemmu lil Emil Zola, li kien jemma li hemm “xjenza ereditarja” li tikkondizzjona lill-bniedem, jew lil August Strindberg, li kien iqis lir-realtà bħala l-ghadu tiegħu, u li kien johloq karattri maqbudin f'xibka ta' xewqat li ma setgħux jitwettqu. Imbagħad hemm Bernard Shaw, Anton Cekov jew Maxim Gorki, li stabbilew forum aktar konkreti tar-realiżmu fuq il-palk u li t-tlieta kienu jemmnu li l-ispirtu tal-bniedem għad jitrifonja.

Gużè Diacono aktar ixaqleb lejn it-tendenzi ta' Zola milli ta' Shaw, Cekov jew Gorki. Hu nnifsu stqarr kemm-il darba li għalih, l-umanità hija kkondizzjonata mill-egoizmu tal-bniedem, minn fatturi ereditarji jew soċjali li l-bniedem m'għandux saħha jegħlibhom. Fl-essenza tagħhom, id-drammi ta' Diacono juru taqbid bejn ir-rieda tal-bniedem u l-qawwiet tad-destin u kważi mingħajr eċċezzjoni, il-karattri ta' dan l-awtur johorġu telliefa. Imhallat mar-realiżmu ta' Diacono hemm ammont ta' tendenzi meħudin mit-teatru “naturalista” (li għalkemm jixbah hafna lir-realiżmu, m'huwiex eżattament identiku miegħu). In-naturaliżmu fuq il-palk ta' Diacono jidher permezz ta' frustrazzjonijiet iddisprati u mill-ironija assurda tal-kondizzjoni umana.

Diacono ma jaċċettax li r-realiżmu drammatiku huwa biss xi proċess fotografiku. Fil-ktieb tiegħu *Wara Ibsen* (1972), Diacono jispjega ċar x'inhuma l-funzjonijiet tal-palk realista kif jifhimhom hu:

*L-awtur realista jqiegħed għadd ta' persunaġġi f'wahda mill-bosta sitwazzjonijiet li jara possibbli għalihom, imbagħad jagħzel wieħed mill-bosta żviluppi li toffrilu s-sitwazzjoni: iżewwaq l-ilwien u jikkalkula d-dożi differenti ta' importanza, iqassam l-ironija u l-umorizmu, iharrax l-enfasi u jtaffihha, johloq kuntrasti ta' emozzjoni, azzjoni, kliem, toni, atmosfera u dwal, u, indirettament, ikun jikkummenta dwar il-hajja.*

Din l-aħhar osservazzjoni ta' Diacono dwar il-palk bħala “kummentarju dwar il-hajja”, għandha importanza soċjali, għax fil-fatt, il-kunflitti ta' l-individwu huma prodott ta' kunflitti aktar imkabbra fis-soċjetà. Filwaqt li t-teatru ta' Diacono jrid johloq integrazzjoni intima bejn il-karattri u l-udjenza, il-pubbliku stess jinsab taht akkuża, għax huwa *implikat* fil-karattri. Dwar id-dramm tiegħu *L-Ewwel Jien!*, Diacono jinsisti li t-tema hija l-egoizmu, u li fil-persuna tal-karattri ried jakkuża lis-soċjetà (ara, *Wara Ibsen*, paġ. 151).

Karatteristika oħra tat-teatru realista ta' Diacono għandha x'taqsam ma' “l-indipendenza” li teżisti bejn il-karattri ta' fuq il-palk u l-awtur. Diacono jinsisti li l-karattri jinteressaw bħala persuni maqtughin, indipendenti minnu. F'intervista li ta lil Mario Azzopardi (30 ta' Novembru, 1988), Diacono sostna hekk:

*Jien ma nafx eżatt x'inhuma l-motivi tal-karattri fid-drammi tiegħi. M'iniex konvint mill-motivi li jgħegħluhom jagħmlu dak li jagħmlu. L-intimu tagħhom ma nafux. Huwa t-teatru “espressjonista” li jinteressaw il-motivi, imma jien nikteb drammi realisti – jiġifieri lili jinteressawni s-sitwazzjonijiet, il-kunflitti u r-riżultati ta' dawk il-kunflitti. Dwar il-karattri tiegħi, naf x'jagħmlu, naf x'qed jagħmlu, iżda huma karattri li m'huwiex ikkontrollati minni. Nghidu ahna, fid-dramm L-Ewwel Jien!, jista' jkun li Pawlina qed tfitex “status symbol” fil-Professur Vella, iżda jien stess m'iniex ċert għax bdiel relazzjoni miegħu.*



Diacono ma jemminx li t-teatru ghandu jipprietka, izda dan ma jfissirx li fid-drammi tieghu m'hemm x messagg. Fid-dramm *L-Ewwel Jien!* Diacono jipprezenta karikatura ta' l-"Istabiliment" billi jintroduci l-karattru tal-Professor, bniedem pompuż u ipokrita li jirrappreżenta lis-soċjetà ta' l-apparenzi. Fl-intervista ma' Azzopardi, imsemminja aktar 'il fuq, Diacono ghamel stqarrija ohra relevanti:

*Lili tinteressani l-problema tal-gidba soċjali. Il-maskra soċjali tinsab hemm il-hin kollu. Hemm min jilbisha inkonxjament (bhalma jiġri fid-drammi ta' Pirandello) u hemm kaži fejn soċjetà shiha tilbes maskra konxjament, apposta (bhalma jiġri fix-xoghol ta' Ibsen). Fid-dramm tiegħi L-Ewwel Jien! ridt nibni karikatura ta' din is-soċjetà maskerata permezz ta' Professor, persunaġġ ibbażat fuq bniedem li eżista tassew u li jien kont nafu personalment.*

L-ipokresija hija wkoll waħda mill-kondizzjonijiet li jorbtu lill-bniedem, li jikkondizzjonawh u jagħmluh priġunier. Din l-ipokresija tixbah ukoll lil xi proċess ta' hasil-il-mohħ, bhalma jiġri lil Semjon fid-dramm *Erwieh Marbuta*. Diacono jemmen li Semjon, il-karattru prinċipali f'dan id-dramm tiegħu, huwa "marbut għax mohħu m'jassar" (ara, *Wara Ibsen*, paġ. 167). Anja wkoll hija marbuta, għax irrikattawha l-Germaniżi. Huma żewġ persunaġġi li jergħu jidhlu perfettament fil-viżjoni globali li għandu Diacono dwar il-Bniedem: Semjon u Anja huma bnedmin tad-dem u l-laħam li ma jifilhux għaċ-ċirkostanzi li jsibu ruħhom fihom. Hafna u hafna ohrajn jiġrihhom bhalhom. Dawn huma bnedmin immexxijin mill-kult tal-ħażen ta' Kajjin, pern mill-izjed kruċjali fit-teatru ta' Gużè Diacono.

## X'QAL DIACONO DWAR ID-DRAMMI TIEGĦU

### L-EWWEL JIEN

"F'*L-Ewwel Jien!*, b'arti studjata (għamilt) sforz konxju biex nohloq l-illużjoni tar-realtà, u nistabbilixxi integrazzjoni intima bejn karattri u udjenza.

"It-tema ta' *L-Ewwel Jien!* huwa l-egoizmu, u fil-persuna tal-karattri nakkuzà lis-soċjetà. Dawk li jidentifikaw id-dramm mal-prietka, u f'kull drammi ifittxu għall-messagg, isibu anki messagg f'*L-Ewwel Jien!* Mhux għax jien ridt nagħti xi messagg, imma għax johroġ indirettament minn dak li jiġri. Il-messagg qatt ma hmiltu, u eba awtur b'sens artistiku ma jista' jaħmlu. Propaganda soċjali iva, imma messagg le, għalkemm id-differenza bejniethom hija żgħira hafna. Id-drammaturgu li jinteressa ruhu fil-propaganda dejjem ikun f'periklu serju li jaq' fit-teknika banali tal-messagg.

"Niġu għat-tema ta' *L-Ewwel Jien!* - l-egoizmu. Għalija, ma jeżistix altruwiżmu. Kull azzjoni tal-bniedem hija mnebbha mill-egoizmu. L-effett jista' jkun tajjeb u jista' jkun ħażin, imma l-mottiv huwa dejjem spirtu ta' egoizmu. Wiehed jista' jagħti għajn lil ommu, jew anki jaħtu biex isalva lil shabu, imma dak li jgħagħlu jagħmel dan is-sagrificċju huwa l-egoizmu... Kulma nagħmlu, tajjeb jew ħażin, nagħmluh għax irridu nagħmluh, għax meta nagħmluh inhossu sodisfazzjon, għax jaqblilna f'sens materjali jew joghġobna f'sens psikoloġiku."

### ERWIEH MARBUTA

"Il-qagħda li fiha kont insobt lil Semjon u Anja kienet tixbah lil dik ta' Sansun u Dalila, u qtajt li nfassal id-dramm tiegħi fuq dan l-episodju bibbliku. Dak li għamilt kien li giġt lil Sansun fl-era moderna. Flok lil Sansun u Dalila kelli lil Semjon u Anja; flok il-Filistin il-Germaniżi; flok il-Lhud ir-Russi. Dik tas-sahha li tmur u tiġi ma' xagħar Sansun għalija hi biss figurattiva... Għalija, is-sahha u l-qawwa ta' Sansun kienu jiddependu mhux minn xagħru, izda mill-qawwa tar-rieda tiegħu... Ir-rieda hija element importanti fil-binja tal-karattru ta' Semjon; din ir-rieda issa hija kkondizzjonata mill-proċess tal-*brainwashing* li minnu għaddewh l-egħdewwa: jiċċaqlaqx jew le, iqux fuq tiegħu jew le, jiċċadx lill-għadu jew le, jintrabatx ma' niesu jew le.

"Ir-rieda ta' Semjon hija mahkuma mill-Germaniżi. Il-Filistin qatgħu xagħar Sansun; il-Germaniżi għaddew lil Semjon mill-proċess tal-*brainwashing* - l-ewwel ċaħħduh, haqruh u sawtuh; imbagħad, kif kien mormi u mxejjen, imbeżza', imhawwad, fuq kolloxx aghma, qabdu jpaxxuh, tawh ix-xorb, il-lussu u n-nisa li ried, sakemm fl-aħħar għabuh jaħseb kif riedu u qabel lilhom."

### L-GHARUSA

"Id-djalogar li użajt f'dan id-dramm... huwa differenti minn dak li użajt fiż-żewġ drammi l-oħra... Ma nistax niċhad li dan id-dramm jiehu xehta ċerebrali, imma jien nara aktarx tiżwiqa ta' realiżmu u ċerebralizmu... Il-persunaġġi kollha, għalija, jikkellmu u jgħibu ruħhom realistikament" (minn *Wara Ibsen*, 1972)



Gużè Diacono jiddefinixxi x'inhuma l-prinċipji ewlenin tar-realiżmu tiegħu u kif iħaddimhom fuq il-palk. Hu x'inhu, żgur li l-Bniedem ta' Diacono ma jiflaħx għaċ-ċirkostanzi li jsib ruhu fihom.



ESEJ

# ID-DINJA RAĦAL GLOBALI

**L**-ewwel sinjali ta' komunikazzjoni li wera l-bniedem primitiv kienu probabbli hsejjes differenti li hu kien jagħmel permezz ta' halqu jew billi jonfoħ go bebbuxu. Dawn il-hsejjes kienu jindikaw il-mument li kien igħix fih bħal meta kien jinsab f'periklu jew meta kien jinqabad xi animal għall-ikel.

Dawn il-hsejjes u l-ghajtiet ikkomplikaw ruħhom u taw bidu għat-tlissin tal-kelma. Il-lehen ma baqax biss ghajta primittiva bħal ta' l-animall imma l-ghajta nbidlet f'kelma. Issa l-kelma kellha tinterperta ċ-ċirkustanza li fiha kien qiegħed igħix il-bniedem u l-hafna kliem għamel lingwa. Fil-proċess ta' kif evolviet il-komunikazzjoni l-konverzjoni minn hsejjes distinti għal kliem distint u għal lingwa distinta għadha oskura. Il-lingwa lill-bniedem għarrfitu jiskopri orizzonti godda. Il-bniedem permezz tal-lingwa mhux biss għolla l-livell tiegħu imma wkoll bena targa oħra biex fis-soċjetà li hu kien qiegħed igħix fiha jsir iktar ċivilizzat. Il-geroglifici Egizzjani u Ċinzi kienu l-ġenesi għall-alfabett li biż-żmien inbidlu f'simboli li interpretaw il-kelma. Mela l-kelma ma baqgħetx biss mitkellma fil-lingwa imma saret miktuba. B'din il-kitba l-bniedem għamel jittkellem permezz tal-kliem u li jaqra u jikteb din il-kelma.

Għalkemm dan seta' ġara biss xi hamest elef sena ilu l-kelma kemm miktuba u mitkellma kienet għadha 'l bogħod minn hafna popli. Il-poplu xorta kien għadu qisu qiegħed igħix fuq gżira u mhux fuq art għax il-komunikazzjoni bejn poplu u ieħor, bejn raħal u ieħor kienet għadha limitata hafna. Hafna grajjiet ikkontribwew biex ikun hemm dewmien fil-proċess ta' komunikazzjoni bejn pajjiż u ieħor. Kien hemm ukoll differenza ta' kif pajjiż żviluppa minn ieħor. L-affarijiet li bihom il-bniedem bejn poplu u ieħor, bejn raħal u ieħor kienu għadhom anqas ġew għas-sens ta' għarfien tal-bniedem bħat-transport ta' l-art, tal-baħar u ta' l-ajru. Qabel dan iż-żmien eżistew skoperti li setgħu dawlu d-dinja għal iktar progress iżda d-dawl tagħhom kien għadu jnemnem jew kien għadu ma jidhirx fuq orizzonti godda.

Matul l-istorja hsieb il-bniedem beda jagħraf kif jiskopri dawn l-orizzonti godda ta' komunikazzjoni. Fil-villagġ tiegħu kien idur jew bil-mixi jew b'xi bhima tat-tagħbija. Maż-żmien beda jagħraf ix-xewqa tiegħu li ma jibqax f'art u iżda jmur u jiskopri art oħra. Din ix-xewqa ntlahqet u l-iktar li kienu jivvjaggaw minn post għal ieħor kienu fl-istaguni nexfin. Il-bniedem beda jagħraf l-ambjent li fih igħix u għaraf ukoll

jithallat man-nies ta' artijiet oħra. Meta kien imur f'art oħra beda jieħu wkoll miegħu l-affarijiet li hu kien jagħmel u meta jmur lura ġo daru kien jieħu miegħu l-affarijiet li n-nies l-oħra kienu jagħmlu. Dan kien isir permezz ta' bejgħ jew tpartit. B'hekk bdew l-ewwel sistemi ta' importazzjoni u esportazzjoni.

Il-bniedem meta skopra art oħra ma baqax biss destinat li jkun jaf lil ta' madwaru. Ma' l-għarfien ta' art oħra l-bniedem sar iktar soċjali, resaq iktar lejn il-bini ta' komunità għax b'hekk hu tgħallem jaqsam il-mottivi tiegħu kemm politiċi u reliġjużi ma' nies oħra. Maż-żmien din l-ospitalità nbidlet u minflok baqa' jara l-bniedem bħala xi hadd li miegħu kien se jikber, beda jarah bħala invażur barrani. Bdew jiġġieldu fuq opinjonijiet differenti, fuq il-fruntieri ta' bejn l-artijiet tagħhom. Dan wassal biex il-komunikazzjoni bejn art u oħra tiegħu d-dewmien tagħha. Matul is-sekli l-bniedem għaraf iktar kif ifixkel il-progress komunikattiv permezz ta' l-istint ta' dominanza. Biss kull epoka ta' żmien għabet bidla kemm għall-ħażin u kemm għat-tajeb jew kien hemm bilanċ fuq iż-żewġ naħat. Biss din il-bidla l-iktar li nħasset kien fis-seklu tmintax.

Għalkemm kull seklu kien żmien ta' tranżizzjoni s-seklu tmintax jibqa' jissejjaħ is-seklu ta' tranżizzjoni. Dan ma jfissirx li l-ġenji li għenu biex jibnu d-dinja f'ħolqa waħda ta' komunikazzjoni għexu fis-seklu tmintax biss. Galileo Galilei, Leonardo da Vinci, Kristofru Kolombu, Marko Polo u tant oħrajn kienu nies li taw dawl 'il barra minn żmienhom imma dan id-dawl kien għadu jnemnem quddiem orizzont oskur. Fis-seklu tmintax twieldu nies sensibbli li għarfu u skoprew dik il-qawwa ta' komunikazzjoni li kien ilha tant moħbija fid-dinja. Din il-qawwa ta' riċerka u skoperti godda wasslet għal inċentivi godda. Kull riċerka u skoperta kienet



biss ħolqa waħda ma' ħafna oħrajn biex did-dinja ssir iktar raħal globali.

Fuq l-art bdew jiżiedu toroq għal ġol-villagġ stess u beda jsir xogħol ta' estensjoni minn villagġ għal iehor. L-iktar li sar xogħol kien fuq it-toroq tal-ferrovija. Il-qawwa tad-dawl wasslet biex dawn it-toroq jiddawlu. Imma l-bniedem ma kellux biss iċ-ċans li jmur hu biex iwassal xi messagġ jew jibagħtu permezz tal-posta tal-lokal imma hu seta' jitkellem dirett ma' persuna oħra permezz tat-telefon. Bl-iskoperta tal-komunikazzjoni mingħajr l-użu tal-wajer it-telegrafi setgħu jikkellmu minn ma' l-art għal dawk il-mezzi tat-trasport li kienu fuq l-art u l-baħar.

Din il-kelma li biha l-bniedem, tkellem, għallem, ħoloq, ik-



kmanda ma baqghetx biss għad-dejja imma l-eku tagħha seta' jiġi reġistrat fuq kasett. Illum għad għandna kliem ta' demagogi mhux biss miktuba imma wkoll reġistrati. Mhux biss il-kelma giet reġistrata imma wkoll l-istampa permezz tat-televiżjoni. Din l-ewwel stoffa ta' progress wasslet biex seklu biss wara għa għandna l-faċilità li nirreġistraw dawn il-programmi fi djarna permezz tal-vidjow. Imma fuq il-vidjow illum naraw wkoll dokumentarji fejn il-bniedem ma għarafx biss juża din l-għodda tal-progress. Forsi kien għadu 'zghir'. Nafu biss li mill-ħafna kunflitti twieldu żewġ gwerer fejn art ippruvat teqred lill-oħra. Minflok l-ajruplani ġarrew in-nies għall-merħba ta' pajjiż iehor ġarrew il-bombi għall-qerda ta' pajjiż iehor. Forsi din kienet il-lingwa ta' vjolenza li biha pajjiż ikkomunika ma' l-iehor u llum inqas minn nofs seklu wara, wara did-dalma noħolmu r-realtà ta' Ewropa magħquda.

Jista' jkun li l-bniedem ma felaħx għal din il-qawwa li ħadet f'daqqa fejn mill-mikrokożmu sab ruħu fil-makrokożmu. Hawn min ma qabilx ma' dan il-pass għax beza' li se jitlef it-tradizzjoni, il-lingwa, ir-reliġjon, il-politika ta' pajjiżu meta jithallat man-nies ta' pajjiżi oħra. L-effett tagħha hu negattiv: naraw illum li pajjiż ma jstax ikun biss klawstrofobiku imma jrid ikun miftuħ kemm għall-ekonomija tiegħu u għall-motivi kollha li jsawru l-kultura tiegħu. Naraw fil-'Perestrojka' ta' l-Unjoni Sovjetika l-bżonn li tinfetaħ, ix-xewqa li tikkomunika ma' pajjiżi oħra. Irridu nagħrfu li ma għandniex bżonn nibnu iktar hitan bejnietna imma għal dak li hu llum u għal dak li ġej irridu nibnu pont biex b'hekk did-dinja, did-'dar' li fuqha lkoll nabitaw bħala familja waħda mingħajr l-ebda distinzjoni ssir iktar raħal globali.

**MARK DEBONO**

# THE NEW **AMSTRAD** sinclair



**PC200**  
**PC200MM**  
**PC200CM**

**ONE YEAR  
GUARANTEE**

### *Feature Highlights*

IBM Compatible, 8MHz 8086, 16-bit processor, 512K RAM upgradeable by standard expansion RAM card, integrated display adaptor fully compatible with CGA (TV + mon) and MDA (monitor only), parallel Centronics Printer Port with standard socket, Serial (Communications) Port with standard socket, enhanced AT type keyboard with 102/101 keys, single 3 1/2" 720K disc drive, expansion socket for additional externally fitted 5 1/4" 360K or 3 1/2" 720K floppy disc, includes two button mouse with dedicated port, two full size IBM compatible expansion sockets, analog joystick port, compatible with most games software, MSDOS 3.3 disc operating software, GW-BASIC programming language, GEM 3 with Desktop, calculator and clock, Comprehensive user manuals.


For further information: contact Mr. Stephen Hall.

**DATALINK COMPUTERS**

70 TA' XBIEX SEAFRONT, TA' XBIEX TEL: 339165.

# KIF TANALIZZA POEŻIJA

## PARIRI PRATTIĊI GĦALL-ISTUDENTI



**L**-POEŻIJA hija dik l-attività umana li normalment tixhed perçeżżjoni speċjali dwar kif il-bniedem jitratta ċerti aspetti tal-esperjenza tal-ħajja. Hemm sugġetti li huma “prożajċi” wisq biex ikunu trattati f’poeżija: hekk, per eżempju, il-bini ta’ “qasam tad-djar” mhux soltu li jnissel xi ispirazzjoni poetika. Lanqas it-tiftix għaż-żejt jew ix-xiri ta’ karożza ġdida.

Il-poeżija tintuża l-aktar biex tfisser interessi (jew problemi) perenni fil-bniedem, bħat-tiftix għal xi forma ta’ verità, ir-relazzjonijiet bejn il-bniedem, azzjonijiet ta’ kuraġġ, riflessjonijiet dwar l-ingustizzja, sentimenti spiritwali jew ħsbijiet dwar dak li huwa stramb jew misterjuż. Dawn huma kollha temi li matul iż-żminijiet ħtieġu li jkunu espressi bi spjegazzjonijiet intensivi u poetiċi.

Mhux il-poeżija kollha għandha l-istess intenzjoni. Hemm dik li tinkiteb biex tagħti gost, hemm dik li tinkiteb biex tipprotesta u hemm dik li tinkiteb biex tgħaddi xi messagġ morali jew xi ideat oħra definiti. Iżda l-poeżija kollha, jekk hi tajba u serja, għandha żewġ għanijiet ewlenin: li tikkomunika xi haġa u li tosserva ċerti manjieri li jagħmluha opra ta’ arti. L-isperimentazzjoni fil-forma u bil-kontenut f’dan is-seklu saret kotrana hafna. Ma jistax jonqos li t-teknika aktar fluwida li bdew jużaw poeti kontemporanji (kif ukoll l-għażla ta’ ċerti sugġetti) wasslet biex il-poeżija ssir diffiċli aktar jew oskura.

Il-lingwaġġ partikolari li bih tinqeda l-poeżija jissejjaħ “lingwaġġ ta’ xbihat”: rappreżentazzjoni pittorika, l-użu tas-similitudni, tal-metafora, tas-simbolu jew figuri oħra tat-taħdit il-koll iwasslu għal esperjenza sensorja u/jew intellettuali. Fil-bqija ta’ dan l-artiklu se jingħataw xi sugġerimenti prattiċi dwar kif għandha tkun analizzata poeżija. Lahjar li nippruvaw inhaffu l-komprensjoni billi nagħmlu sensiela ta’ mistoqsijiet kruċjali li jressquna minnufih lejn is-sustanza tal-poeżija partikolari li nkunu qed nanalizzaw.


1. X’impatt johroġ mill-poeżija meta taqraha l-ewwel darba? X’inhil l-impresjoni tiegħi dwar il-poeżija bħala idea totali? Hemm ċarezza dwar it-totalità tal-poeżija?

2. Kif se nikklassifikaha l-poeżija? F’liema kategorija nista’ nqeghedha? Lirika? Patrijottika? Filosofika? Kontestatorja?

3. Liema hu s-sentiment li l-aktar jiddomina fil-poeżija? Liema hu t-ton li qed jinħass l-aktar? Hemm ton wiehed

għaddej il-ħin kollu jew hemm varjeta ta’ toni li tinbidel mal-moviment minn strofa għal oħra?

4. Xi struttura għandha l-poeżija? Fuq min qed jtkellem il-poeta fil-poeżija? Hemm preżenza “fizika” fil-poeżija? Jew hi riflessiva biss? Għal liema sensi qed tappella l-poeżija? Għal liema emozzjoni jew emozzjonijiet? Jew inkella qed tappella aktar għall-moħħ, għall-intellekt? L-istruttura bażika hija fizika, emottiva jew mentali?



Bħal kull arti oħra, il-poeżija għandha l-anatomija tagħha.

5. Fuq pjan aktar dettaljat, kif inhi mqasma l-istruttura? Hemm relazzjoni bejn il-ħsbijiet u l-istronfi? Il-ħsbijiet huma mqasmin b’mod li jirriflettu l-importanza tagħhom permezz tat-taqsimiet varji li hemm fil-poeżija? Il-partijiet huma ugwali jew hemm taqsimiet li jiddominaw? Liema partijiet (jew taqsimiet) qed jiddominaw? Għala taħseb li l-poeta jridhom jiddominaw?

6. Hemm burdata waħda fil-poeżija jew hemm burdati varji?

7. X’taħseb dwar il-forma? Hija organizzata jew mahlula? L-għażla tal-forma taqbel mal-kontenut? U t-tul tal-versi? Hemm uniformità jew hemm taħlita ta’ qisien? X’qed jakkwista l-poeta jekk qed jesperimenta? Fil-każ li hemm sperimentazzjoni teknika, din tirnexxi jew le?

8. X’inhuma l-figuri tat-taħdit li qegħdin jintużaw fil-poeżija? Hemm personifikazzjoni? Hemm metafori? Hemm alliterazzjonijiet jew assonanzi? Hemm effetti ta’ ripetizzjoni? Għala? U jekk hemm nuqqas ta’ figuri tat-taħdit (każ li m’hux rari fil-poeżija moderna), għala qed juża lingwaġġ xott il-poeta? Hemm originalità fil-figuri tat-taħdit? Jew ix-xbihat huma klizeati? Hemm vitalità?

9. Kif qed jikkontribwixxu biex tirnexxi t-tema xi aspetti bħat-tenzjoni li hemm fir-ritmi? X’jindikaw ir-ritmi? B’liema pass mexjin? Ħfief? Imtaqqlin? Stakkati? Aggressivi? Kwieti? Hemm melodija? Interna jew irrimata fit-tarf? Jekk kellha tintuża xi teknika metrika oħra, il-poeżija tirnexxi aktar jew tiddgħajjef?

10. Kif taħseb li fatturi oħra (eż. l-epoka ta’ meta nkitbet il-poeżija) li m’humix dikjarati fil-poeżija jstgħu jgħinu biex tifhem ahjar dak li esprima l-poeta? L-informazzjoni dwar l-ideat soċjali jew politiċi jew reliġjużi, fost l-oħrajn, li naf li kien ihaddan il-poeta nista’ norbothom biex nifhem ahjar il-poeżija li qed nistħarreg? Fi kliem ieħor, għandhom relevanza għal dan ix-xogħol partikolari li qed nanalizza?

J.C. MANGION




# FISHER


## DIGITAL VIDEO

**For those who seek perfection  
in video pictures**

**Freezes picture  
on direct T.V.  
transmission.**



**Lm.369  
Cash**



Fisher digital video brings the latest technology to the video market giving video images only perfectionists dream of.

There are 2 models to choose from. the FVH-D40 and the Hi-Fi Model FVH-D50. Standard features include:

- 2 video heads + 2 Hi-Fi audio heads
- Standard Play, LP for Hi-Fi (8 hrs.)
- Multi TV Sound
- VHS Hi-Fi Equipment
- Picture Search (x 9)
- Slow Motion, variable; 1/4 - 1/25 (digital, noise free)
- Frame Advance (digital, noise free)
- Quick Motion (x 2 digital, noise free)
- Go-To functions
- Remote Control with display

### **Digital Picture Effects**

Picture in picture from all programme sources  
TV still picture, also at "picture in picture" mode  
Automatic sequences of still pictures, variable speed (Mono Strobe)  
Automatic sequences of still pictures with 9-fold subdivided screen format (Multi Strobe)  
Mosaic effects  
Picture variations with 3 different colours (Paint)  
Multi TV channel search with 9-fold subdivided screen format  
Multi Index Search with 9-fold subdivided screen format  
Zoom effects on 5 different sections of the picture at all programm sources

### **Sole Agents**

• **Head Office and Servicing Department,**  
Joe Gasan Street, Pieta. Tel: 229608

• **City Gate, Valletta.**  
Tel: 226384

• **Fisher Bisazza Street,**  
Sliema. Tel: 317522

• **Atari Paola Square,**  
Paola. Tel: 782809

• **Roadstar, Mannarino Road,**  
B'Kara. Tel: 497353



# ANTOLOĠĠJA TA' PROŻA MALTĠJA

ARTIKLU TA' ĠUŻÈ DIACONO  
DWAR IT-TIENI VOLUM



**D**an il-volum igħaqquad ix-xbiha tal-proża Maltġja kif miġbura u rappreżentata mill-ghazla tal-kompilatur, Ġużè Aquilina. Hawn il-progress u t-tibdil li sar fit-tliet fergħat ewlenin tal-proża Maltġja: ir-rumanz, in-novella u l-esej. It-tibdil li hemm fit-tieni nofs, bejn wiehed u iehor, ta' l-ewwel volum, baqa' sejjer u beda jidher aktar u aktar ċar, mhux biss fil-kontenut, iżda wkoll fl-istil u l-espressjoni u l-idjoma. Hemm ukoll rappreżentanza ta' studji soċjali, kritika letterarja, folklor u kitba oħra varjata.

## Ir-Rumanz

Ir-rumanz ikompli, l-ewwelnett, bix-xejra storika-romantika bis-saħħa tar-rumanz ta' Ġużè Aquilina, *Taħt Tliet Saltnet* (1938), bis-silta minnu "Taqbida mar-Ruħ". Madankollu, fir-rumanz ta' Aquilina tidher sewwa l-influwenza tar-rumanz storiku-romantiku Inġliż, u għalhekk miegħu bdejna nitbiegħdu mill-influwenza tar-rumanz Taljan li ħakmet lill-ewwel rumanzieri tagħna. Ma' Aquilina hemm ukoll interess fil-problemi soċjali, il-protesta kontra l-preġudizzji u l-ingustizzja tal-klassi li taħkem u taħqar lil oħra. Aquilina ma jgħidx biss rakkont, imma jinterressawh ukoll il-kondizzjonijiet li fihom iġix il-poplu, u anki l-ingustizzja razzjali. Ta' min iġhid ukoll li f'dan ir-rumanz, Aquilina beda sensiela ta' xogħlijiet letterarji u fl-istess hin didattici, kollha

preokkupati bil-messaġġ ta' l-imħabba evangelika, li wara kompla bid-drammi tiegħu, *Il-Bniedem li Ċaħdu* (1955) u *Arbli fuq il-Bjut* (1962).

Għalkemm f'dan il-volum ma nergħux niltaqgħu ma' Ġużè Galea, madankollu, bis-saħħa tiegħu, ir-rumanz storiku-romantiku Malti baqa' miexi u jagħti l-frott tiegħu minkejja r-rih tal-bidla, li beda jinhass ma' Ġużè Ellul Mercer, u nefah sewwa meta waslu r-rumanzi ta' Ġużè Chetcuti. L-aħħar rumanz storiku-romantiku ta' Ġużè Galea, *Id-Dinja Rota*, grajja ta' żmien il-Franciżi f'Malta u l-ewwel snin ta' l-Inġliżi, hareġ fl-1966. Sadattant, mewġiet u interessi godda dehru fil-kitba ta' rumanzieri oħra. Mhux għax ir-rumanz storiku ma baqax jinkiteb. Għandna r-rumanz ta' Ġużè Cardona, *Manwel Gellel* (1961) u *Il-Mara li*

*Ghexet* (1975) ta' Ġorġ Scicluna, it-tnejn fuq l-isfond ta' l-ewwel żmienijiet ta' l-Inġliżi f'Malta. Imma fit-tnejn li huma ma tinhassx qawwija n-nota romantika bħalma tinhass fir-rumanzi storiċi tradizzjonali, u l-karatterizzazzjoni hija għalhekk aktar konvinċenti minn dik ta' Ġużè Galea u l-kittieba ta' qablu.

Waqt li Aquilina nnifsu zewwaq ir-rumanz storiku tiegħu b'interess soċjali, u saħansitra l-aħħar rumanz ta' Ġużè Galea, *Fiex Wasalna!* (1974) kien ta' natura soċjali, bi grajja ta' żminijietna, ir-realiżmu, imqar jekk kien limitat għar-rumanz waħdani ta' Ġużè Ellul Mercer, *Leli ta' Haż-Żgħir* (1938), kien għa beda jinhass. Minbarra r-realiżmu taċ-ċirkostanzi, jolqtuk ir-realiżmu tal-karattri u l-verità tal-psikoloġija, f'dan

IKOMPLI F'PAĠNA 16

**L**-istess kif gara f'hafna nhawi tad-dinja letterarja, il-Moviment Modern f'Malta beda bhala konfront ghar-Romantiċizmu. Kellu parti ewlenija f'dis-sitwazzjoni l-Moviment Qawmien Letterarju, imwaqqaf fl-1967 bil-hsieb determinat li jagġorna l-letteratura Maltija u jgibha ras imb'ras ma' dak li kien qed jigrri fil-kontinent Ewropew u fl-Amerika.

Diversi poeti godda f'Malta kienu influwenzati direttament jew indirettament mill-poezija u mill-hsieb kritiku ta' zewg persunaggi li ddominaw ix-xena tal-poezija moderna internazzjonali: T.S. Eliot u Ezra Pound. Eliot kien l-ewwel poeta u kritiku li hareg bil-frazi famuza *dissociation of sensibility*. Il-frazi kien uzaha l-ewwel darba fl-esej importanti li kien kiteb fl-1921 dwar il-Poeti Metafizici tas-seklu 17. Eliot kien fost il-pijunieri li mexxew id-duttrina dwar ix-Xbiha bhala l-qofol tal-poezija. Bhalu, awturi oħrajn kienu qeghdin ighidu li *the primary pigment of poetry is the Image* jew li *the poetic myths are dead and the poetic image, which is the myth of the individual should reign in their stead* (C. Day Lewis).

Mill-banda l-oħra, fl-ewwel nofs tas-seklu 20, E. Pound kien hareg bil-kredu tieghu dwar ir-ritmu l-gdid, dwar il-lingwa tas-simboli, dwar it-teknika liberatorja, u dwar il-vers hieles (*vers libre*). Pound kien il-bniedem li sa mill-1913 kien afferma ruhu bit-teorija tieghu dwar *Ir-Ritmu Assolut*, jiggifieri dak it-tip ta' ritmu li jikkorrispondi bl-ezatt ma' l-emozzjoni li jesprimi l-poeta.


F'Malta, teoriji bhal dawn kienu laqgħuhom il-poeti l-godda li tfaċċaw f'nofs is-Snin Sittin, meta Malta kisbet l-Indipendenza tagħha (1964) fost kontroversji kbar soċjalipolitici-religjuzi. L-influenza tas-simbolisti moderni bdiet tinhas sewwa fil-poezija l-gdida u l-forma tal-poezija lokali bdiet issir dinamika, mimlija b'esperimenti vizivi, grafici u ritmici. Il-moviment tal-*concrete poetry*, mibdi barra minn Malta fis-Snin Hamsin, intlaqa' mill-poeti moderni Maltin madwar ghaxar snin wara u din kienet xi haga li qajmet reazzjoni kbira min-naħa tal-kamp tradizzjonali, dominat mill-Universita' u mill-Akkademja tal-Malti. L-istess istituzzjonijiet kienu qeghdin jagħmlu kampanja shiha kontra l-kontenut "ardit u arroganti" li beda diehel fil-poezija l-gdida.

Izda kollox beda juri li l-poezija moderna ma setghetx tmur lura. Il-poeti l-godda, l-aktar dawk imsiehba fil-Moviment, bdew johorgu bil-manifesti tat-twemmin tagħhom. Riedu li l-poezija tkun iebesha daqs il-granit, li l-forza tagħha titnissel mill-verita' espressiva, li jkollha poter qawwi biex tqanqal argumenti u diskussjonijiet. Riedu, fuq kollox, dak li kien issuggerixxa l-kritiku Maurice Hewlett: *twentieth century poetry should be nearer to the bone*.

Wiehed mill-ewwel kritici Maltin li beda josserva xebh bejn il-poeti lokali godda u l-poeti metafizici tas-seklu 17 kien il-Prof. Peter Serracino Inglott, il-"kompilatur" u l-kumentatur ta' l-antologija *Linji Godda* (1973). Serracino Inglott, influwenzat mit-tezi ta' T.S. Eliot, beda jara tendenzi mis-seklu 17 kristallizzati fil-poezija l-gdida (l-interess fid-dinja tax-xjenza u l-ossessjoni bil-mewt, fost l-oħrajn).

Fl-ispazju qasir ta' dan l-artiklu m'huwiex possibbli li niddiskutu fit-tul ir-rabta bejn il-poeti moderni u dawk tas-seklu 17, izda tajjeb li tinghata daqqa ta' ghajn hafifa lejn dak li kien kiteb Eliot dwar il-poeta John Donne (1573-1631). Eliot kien fisser li ghal Donne, kull hsieb kien esperjenza; esperjenza li timmodifika s-sensibbiltà tal-poeta. Ghal Eliot, il-mohh ta' poeta jipprova jamalgama l-hin kollu esperjenzi kaotici u frammentarji. Din l-irregolarità kaotika ghal bniedem normali ma tfissirx wisq, imma għall-poeta tfisser hafna - f'mohhu jkun qed jipprova jiffirma unita gdida minn dak li jkun frammentat. Min-naħa tagħhom, il-poeti Metafizici tas-seklu 17 kellhom f'idejhom mekkanizmu ta' sensibbiltà li kien jibla' kull tip ta' esperjenza. Il-Metafizici kienu jafu jkunu sempliċi, diffikultużi, artificjali, jew fantastici. It-teorija dwar id-*dissociated sensibility* tnisslet sewwasew mill-poeti tas-seklu 17 u baqghet marbuta mal-poezija moderna.

Il-poeti moderni f'Malta wrew l-



## LINJI ĠODDA: TENDENZI U ESPRESSJONI

istess interess straordinarju f'kull esperjenza li jiltaqgħu magħha. Mohħhom beda jahdem fuq hafna livelli frammentati - bdew jinteressaw ruħhom b'mod passjonat fil-politika, fl-edukazzjoni, fil-filoso-

fija, fix-xjenza, fil-psikologija, fir-rivalutazzjoni tar-religjon, fl-istorja kolonjali tal-pajjiż, fl-estetika professjonali jew kummerċjali u fir-ribeljoni kontra l-*Status Quo*. Il-varjetà kbira ta' temi u stili li bdew

jinteressawhom għandha tkun prova biżżejjed tal-mohh aġitat tagħhom. Din is-sensibbiltà "mkissra" hija wkoll riflessjoni tal-Jien frammentat fil-poeti moderni Maltin. Qatt qabel daqs is-Snin Sittin ma kien hemm

poezija daqshekk ambigwa, daqshekk protestarja, daqshekk sperimentali jew daqshekk investigattiva. L-investigazzjoni ma tidhirx biss mill-aspett soċjali jew kollettiv, izda tidher ukoll b'mod kroniku fil-mod ta' kif il-poeta modern janalizza, iċanfar, jesponi, jirredikola jew jikkastiga lilu nnifsu.

Il-moviment modern, anki f'Malta, jibqa' joffri sfida. L-isfida hija motivata mill-mod ta' kif il-moderni ttrattaw l-esperjenza tal-hajja u tad-dinja bhallikieku kienet esperjenza kbira, intensa u unika. Il-moderni riedu jintensifikaw l-espressjoni tagħhom billi jsostnu li l-prezent huwa differenti mill-imghoddi, u dan ghax hassew li fl-epoka moderna kienet qed tigri xi haga li ma kellhiex precedenti storici. Kienu jemmnu li s-soċjetà industrijalizzata u mekkanizzata, is-soċjetà li biddlet lid-dinja f'*raħal globali*, ikkondizzjonat lill-bniedem b'mod li r-relazzjonijiet tal-bniedem mieghu nnifsu, mal-bniedem l-oħra u ma' l-ambjent tbiddu radikalment.

F'Malta wkoll, il-moviment modern fil-poezija kellu z-zewg alternattivi li kien kiteb dwarhom il-poeta u kritiku Inglez Stephen Spender fil-kteb tieghu *The Struggle of the Modern* (1963). Skond Spender, il-poeta modern dejjem haseb li kien hemm zewg għażliet għalih - (a) it-trasformazzjoni taċ-ċiviltà bis-saħħa ta' vizjoni rivoluzzjonarja mnebbha mill-arti jew (b) it-tmiem taċ-ċiviltà. Biex jieħdu sehem attiv kontra l-possibbiltà tad-"dalma finali" li kien habbar xi poeta bhal W.B. Yeats, il-poeti, anki l-Maltin, assumew responsabbiltajiet trasformatorji. Flok joqogħdu jistennew it-tmiem taċ-ċiviltà, hadu pożizzjonijiet determinati, bdew jirrevedu d-dommi u jfasslu dommi godda, bdew joqorsu fil-laħam il-haj ta' dawk li jmexxu lis-soċjetà, immobilizzaw lill-poplu (anki f'Malta, il-poeti tas-Snin Sittin kellhom udjenza kbira popolari) u bdew ivaraw esperimenti teknici bla heda. Il-moviment modern f'pajjiżna ddakkar hafna minn dil-partecipazzjoni mifruxa, imqar jekk, wara kollox, il-kriżi l-iktar profonda - il-kriżi ta' l-identità tal-Jien - tibqa' tidher mhux solvuta, għallinqas mill-poeziji li jidhru f'*Linji Godda*.

# ANTOLOGĠJA TA' PROZA MALTĠJA

JAQBAD MINN PAĠNA 13

ir-rumanz, għalkemm id-djalogar għadu 'l bogħod mid-djalogar realistiku li nafu lllum. Madankollu, meta nkiteb dan ir-rumanz, il-Maltin ma kinux lesti għalih. *Taħt Tliet Saltinet* u *Leli ta' Haż-Żgħir* ikkompetew fl-istess konkors imniedi mill-Gvern. Dak ta' Aquilina ngħata l-ewwel premju, kif kien misthoqq, imma l-ġurija, għadilli magħmula minn nies ta' skola kbira, donnha tnaffret mill-verità li pprezentalha Ellul Mercer, jew seta' jkun li beżgħet minnha għax l-awtur irrakkonta "bil-Malti" kif ra lid-dinja u kif tabilhaqq kienet! Hu x'inhu, ir-rumanz tqiegħed wara oħrajn ta' valur u mertu wisq iżgħar.

Il-vena realistikha, anzi verista, imbagħad qabadha Gużè Chetcuti, li haddimha, bħali, fuq il-palk ukoll, fid-dramm *Il-Kerrejja* (1963). F'din l-antologġija, Chetcuti huwa rappreżentat b'silta minn *L-Isqaq* (1962), jisimha, "Il-Hajja fl-Isqaq", b'element qawwi awtobijografiku. Chetcuti, bir-realizmu tiegħu, tana kwadri impressjonanti mill-hajja Maltija, l-aktar mill-hajja tal-proletarjat, drabi koroh drabi sbieh, imma dejjem veri, f'rumanzi bħal *Imħabba* u *Mewt* (1961), *It-Tnalja* (1964) u *Nirien ta' Mħabba* (1967). Lili dejjem ikkonvincieni, kemm bil-ġrajniet u kemm bil-karattri, barra fl-aħħar rumanz, *Nirien ta' Mħabba*, li għalija ma jilhaqx il-livell tar-rumanzi l-oħra, barra li fih xi difetti ta' fatti, bħal, ngħidu ahna, il-proċedura fil-ġuri tal-qrati tagħna.

Bil-verizmu tiegħu, Chetcuti wera l-istampa tal-wiċċ, il-ġrajja u l-imġiba li jidhru, u jħalli l-konklużjoni, u forsi l-interpretazzjoni wkoll, għal min jaqra, proċess li jipprovdi esperjenza interes-

santi għall-qarrej, għax iħajruh jixxierek dak li jkun jiġri u għalhekk iħossu mill-qrib. Mal-verizmu ta' Chetcuti, żviluppaw xeh̄tiet oħra tar-rumanz soċjali, bħal dik ta' Mary Mejlaq u Wistin Born (it-tnejn rappreżentati fl-ewwel volum), li piŋgew il-hajja bla ma għamlu enfasi fuq in-naħa kerha tagħha, u dik ta' kittieba bħal Albert Cassola, li baqgħu lura fiż-żmien romantiku ta' Gużè Bonnici. F'dan il-volum tidher silta, jisimha "Nestu", mir-rumanz ta' Albert Cassola, *It-Tfajla bil-Fjur fuq Sidirha* (1976). Imbagħad, bis-saħħa ta' kittieba bħal Joe J. Camilleri, Frans Sammut u Trevor Zahra, u warajhom Oliver Friggieri, beda jfiġġ ir-rumanz psikoloġiku, li jipprova janalizza l-mottivi li minnhom jitnissel l-għamil, iġharbel il-moħħ, u jistharreg l-influenzi soċjali u kongenitali. F'dan il-volum għandna "Ix-Xejra tal-Bidu", misluta mir-rumanz ta' J.J. Camilleri, *Is-Sejha ta' l-Art* (1974), "Id-Deciżjoni" mir-rumanz *Il-Gibda* (1977), ta' Oliver Friggieri, b'reqqa ta' psikoloġija konvincenti, u mbagħad siltiet mir-rumanzi ta' Frans Sammut, "Tfaqqa' t-Tempesta" minn *Il-Gaġġa* (1971), u "Tisfija" minn *Samuraj* (1976), żewġ siltiet fejn jidhru l-qawwa u fl-istess hin is-semplicità ta' stil ċar u espressiv li jasal u jolqot, kitba diretta li ma titmeżmeżx mill-fatti psikoloġiċi jew materjali tal-hajja umana. Dawn iż-żewġ rumanzi jqiegħdu lil Frans Sammut fil-post ta' quddimnett fir-rumanz Malti. Sadattant, ir-rumanz soċjali jibqa' għaddej b'kitba bħal dik ta' V. Buhagiar f'*Id-Dar f'Tarf ir-Raħal* (1979) u *Kien Kwinta l-Qamar* (1972) ta' Lina Brockdorff.

Beda u ssaħħa ukoll ir-rumanz polizjesk. Tassew li l-bidunett nafuh lil Ivo Muscat Azzopardi bir-rakkont qasir tiegħu, *Triq id-Dejqa Numru 313* (1938), imma huwa issa li dan it-tip jidher bejn wieħed u iehor stabbilit bir-rakkonti ta' Paul Xuereb (hawn mhux rappreżentat) u ta' Joseph Attard, li f'din l-antologġija għandu "L-Irkant",

silta minn *Taħt is-Sinjal ta' Taurus* (1974). Ta' min ifakkar ukoll f'*Ix-Xhud li ma Deherx* (1970) ta' Gorg Zammit. Generu iehor li jien innifsi kelli sehem fih b'xi novelli minn tiegħi, huwa dak tas-sopranaturali jew l-extra-terrestri, fejn huwa habrieki hafna Anton Grasso, mhux rappreżentat f'din l-antologġija.

Interessanti li tinnota li hawn Malta fir-rumanz ġara dak li ġara f'artijiet oħra meta r-rumanz qaleb mir-romantiku għar-realizmu u mbagħad għall-istħarriġ psikoloġiku u psiko-analitiku, bid-differenza li dak li beda jiġri hawn Malta f'it tas-snin ilu, fil-bqija tal-Ewropa beda jseh̄h sa minn nofs is-seklu l-iehor. Hekk, wara li Gustave Flaubert, bir-rumanz tiegħu *Madame Bovary* (1856) qiegħed is-sisien tar-rumanz modern, l-Ewropa baqgħet miexja biex tatna kittieba bħal Tolstoj u Dostoevski, u mbagħad għaddiet għal Thomas Mann, James Joyce, Franz Kafka u tant oħrajn — imma sadattant baqgħu jinstemgħu ilhna romantici bħal dawk ta' Alexander Dumas "père" (1802–70), Victor Hugo (1802–85) u Charles Dickens (1802–70), għalkemm kemm Hugo u kemm Dickens kellhom ukoll interess qawwi fl-ingustizzji soċjali ta' żmienhom, u dan urewh fir-rumanzi tagħhom. Hawn Malta, ir-rumanz, wara l-bidu storiku-romantiku, b'ton qawwi patrijottiku, beda bil-mod il-mod, bosta snin wara l-bidu provokanti imma iżolat ta' Gużè Ellul Mercer, u mbagħad ma' Gużè Chetcuti, jaqleb għal xejra moderna, realistika, beda jaffronta l-hajja fir-realtà u l-verità tagħha, mhux jaħrab u jfittex fl-istħajil romantiku dak li ma ssibx fil-hajja kif nafu li hi tabilhaqq, xi drabi saħansitra jittrattaha b'sarkazmu, bħalma għamlu Juan Mamo f'*Ulied in-Nanna Venut fl-Amerka* (1930) u M.C. Spiteri (Kilin) f'*L-Għafri* (1975).

## In-Novella

In-novella Maltija għamlet bidla shiħa. Bħalma rajna fir-rumanz, għa fit-tieni nofs ta' l-ewwel volum bdiet tidher il-bidla, u issa, mat-tieni volum, naraw kemm tbiegħdet in-novella Maltija minn dik bikrija, għadilli xi xebh għadu għaddej f'xi novelli, bħal dawk ta' Tusè Costa bil-"Kappillan" bħala protagonista.

F'dan il-volum nibdew b'eżempji tan-novelli soċjali, semi-awtobijografici, bħal "Il-Palma tal-Birgu", ta' Gużè Aquilina, u n-novella tiegħi, "Papà Gdid". Aquilina, jiftakar meta, zagħżuġ li ġie minn Għawdex biex jistudja fl-Università, kien iġix għand zijuh fil-Birgu, u jien niftakar fi żmien li għaddej minnu fi tfuliti.

M'għandniex x'ingħidu, is-sens ta' umoriżmu jibqa' għaddej, bħalma juri Lawrence Mizzi f'"Il-Miraklu ta' l-Inbid", u b'anqas enfasi M.C. Spiteri (Kilin) f'"Dell ta' Fatat", fejn hemm



ukoll nota sentimentali fi speci ta' *twist* finali, meta naraw lil Dun Belinn jagħmel karità bil-mohbi ma' dawk li innocenement kienu jilmentaw mix-xehha tiegħu. "Angla tal-Helu" hija waħda minn bosta novelli li Gużè Cassar Pullicino sawwar fuq karattri li ltaqa' magħhom f'żgħožitu. F'"Abjad u Iswed", ta' Peter Caruana, niltaqgħu ma' mara li tmur f'xatt il-baħar u dak li tara u tistħajjel iġaġhalha tirrifletti fuq il-hajja u x-xejn tagħha, miktuba bi proża poetika, saħansitra fir-ritmu, li hafna drabi jisfa artifiċjali u irritanti, u b'inverżjonijiet bħal "x'hin rashom stajt nilmah" u "ta' llum it-twemmin", li llum anqas fil-poezija ma għadek issibhom. In-novella "Habib" ta' Lino Spiteri tipproponilna l-anormalità ta' żaġhżuġ li jobghod lil habibu b'mibegħda bla sens u jasal biex joqtlu (kitba li tfakkarni f'dik ta' Edgar Allan Poe). Oliver Friggieri huwa rappreżentat b'"Barabba", novella sensitiva li, ikolli nġhid, hija mnebbha minn bniedem mherwel li għex tabilhaqq u sa ftit snin ilu kien jiġġerra fit-toroq tagħna.

Trevor Zahra għandu tliet novelli. F'waħda minnhom, "L-Għaġeb tal-Preseppju", nistħajjel li jrid juri b'kitba allegorika li jehtieg li nikkoltivaw sens ta' mogħdrija u mhamba ma' l-isfortunat; fl-oħra, "In-Numru Tlieta", niltaqgħu ma' każ patetiku, iżda mhux rari, ta' tfajla li tiddispra meta ssir taf li kienet addottata u kienet bint prostituta u missier mhux magħruf, u f'"Kamp", allegorika wkoll, Zahra juri lil din il-hajja tagħna bħala kamp ta' koncentrament, bla ħniena li bilkemm iħallik tiġbor mertu biex tirbaħ post "fil-belt tax-xalar u l-gmied" flok tisfa kkundannat għall-post fejn "dawk li jkollhom kondotta hażina jingħataw it-tortura".

Hemm, imbagħad, novella ta' Alfred Sant, li b'referenzi alternati għal gwida ma' ġemgħa turisti Ingliżi fil-Barakka t'Isfel u għall-Assedju ta' l-1565, juri kemm jiswew u kemm huma ta' min iġhożżhom l-ideali. Fl-aħħarnett, hemm in-novella ta' Doreen Micallef, "Bejn Ġisem u Ruħ", fejn l-awtriċi tistħarreg il-konflitt bejn il-valuri materjali u dawk spiritwali, bil-ġrajja tal-ġenju li jittwarrab u jingħata l-ġenb minn šhabu l-ghalliema, għax ma jlahħqux ma' moħhu u jgħiru għalih - "ħtiġa dak il-kobor, mitfugħ go dil-miżerja", eżiljat "mill-allat ċkejknin tad-dinja tagħhom".

### Generi Oħra

Hawn jidhlu kitbiet ta' ġeneru varjat li ma jistgħux jitqiegħdu fil-kamp ta' l-istahjil ("fiction"), u jidhlo ukoll l-esej.

Ibda biex hemm is-silta "Ġirja maċ-Ċiviltà" minn *L-Istorja taċ-Ċiviltà*, ta' Gużè Aquilina. Għal dik li hi kritika letterarja hemm "Bertolt Brecht", silta mill-kitieb tiegħi ta' kritika u storja tat-

teatru modern, *Wara Ibsen*, "Malta u l-Letteratura ġdida tagħha" mill-kitieb ta' Karmenu Vassallo, *Alla taż-Żgħażaġh*; żewġ studji, "Triqat Godda fil-Kitba tal-Malti" ta' Gużè Cassar Pullicino u "Ir-Rumanz *Taħt Tliet Saltnet*" ta' Wallace Gulia, meħudin it-tnejn mill-ġabra ta' kitbiet u apprezzamenti tax-xogħol u l-kitba ta' Gużè Aquilina li Gużè Cassar Pullicino nnifsu kien hareġ, flimkien ma' bijografija ta' Gużè Aquilina, bħala *festschrift* b'turija ta' ġieh u apprezzament tax-xogħol kbir ta' Aquilina bħala Professur tal-Malti; u "Legġendi u Ħrejjef" minn *Il-Folklore Malti* ta' Gużè Cassar Pullicino.

Għal dawk li huma esejs puri, nibdew b'żewġ ritratti umoristiċi ta' Anton Buttigieg, "Iż-Żarbun tad-Dardanelli" u "Pawlu s-Sagristan", li wara Buttigieg dahħalhom fl-ewwel volum ta' l-awtobiografija tiegħu, *Toni tal-Baħri*. Imbagħad hemm esej awtobiografiku tiegħi "L-Ewwel Jum tal-Gwerra". Żewġ siltiet oħra ta' Gużè Aquilina huma "X'inhi l-Poezija" u "Ġustizzja u Paċi". Fl-esej "Tifkiriet", Gużè Chetcuti jiftakar f'żgħožitu u x'uhud minn ħbiebu, Albert M. Cassola jirrakkonta mawra sa Ghawdex, u M.C. Spiteri (Kilin) jirrakkonta fil-vena inimitabbli tiegħu mixxjet fil-kampanja f'"Odissea" u "Sa tal-Vertut" minn *Tlikki Tlikki ma' Wenzu*.

"L-Ilsien Malti u l-Maltin" u "Idejn il-Bniedem" huma tnejn mill-esejs li Dun Frans Camilleri ġabar fil-kitieb tiegħu *Lejn id-Dawl*, u hemm esej tipiku ta' George Stevens, "Fanali". Stevens, li miet m'ilux, kien illimita ruħu għall-esej, u baqa' magħruf għal din l-għamla ta' proża, barra minn xi versi ħfief miktubin biex ikunu muzikati. Patri Dwardu Fenech, li għamel bosta snin fl-Afrika ta' Fuq, iġhidilna dwar "Is-Sawm fl-Islam", u bl-istudju analitiku "L-Elegija 'Niftakar' ta' Anton Buttigieg" jidhlo fil-qasam tal-kritika letterarja, kif jagħmel Patri Dijonisju Mintoff b'"L-Epigramma fil-Malti".

"Xebh", "Bejnieta l-Ħbieb" u "Il-Kotra" huma kitba ta' espressjoni personali, u fl-istess ħin ta' interess soċjali, ta' Joe Micallef Stafrace. Tabilhaqq dawn huma tlieta minn sensiela ta' artikli li Micallef Stafrace kien jikkontribwixxi lil *It-Torċa*, u wara ġabarhom fil-kitieb *Fehmti*. Ta' Carmel Attard hemm żewġ esejs, "Kull bniedem Artista" u "Il-Bniedem tax-Xitwa".

Dak li jolqotna fl-ewwel volum ta' l-Antoloġija, issa jidher b'enfasi akbar. Il-kittieb Malti naraw infurmat aktar u aktar, għandu kuntatt ma' dak li qed jiġri u qed jinkiteb barra minn din il-gżira - akbar u usa'. L-interessi huma aktar varjati, il-kittieb qed jindirizza udjenza kolta akbar u aktar.

GUŻÈ DIACONO



Gużè Chetcuti: realizmu



Ellul Mercer: impenn soċjali



Cassar Pullicino: nostalgija



Buttigieg: awtobiografija

# GORG ZAMMIT

- 1908  
16 Marzu Jitwieled Hal Qormi.  
1930 Jiehu l-grad ta' B.A. mill-Università ta' Malta.  
1931-33 Jistudja Ruma għal qassis fl-Università Gregorja mnejn jikseb il-grad ta' B.D.  
1933-40 Ighallem l-Ingliż u l-Latin fil-Liċeo.  
1935  
30 Lulju Jizzewweġ lil Carmelina Cuschieri.  
1938 Jiehu l-grad ta' B.A. (Hons.) mill-Università ta' Londra.  
1945 Jikteb il-poezija "Il-Ghanja ta' Ghada", li biha tibda t-triq għall-poezija "Moderna" Maltija.  
1946 Jiehu l-lawrja ta' avukat (LL.D.).  
1949 Johroġ il-poema "Il-Ghanja tas-Seba' Niċċ".  
1952  
Ottubru Imutlu missieru.  
1953-68 Ighallem il-Letteratura Ingliża u Taljana fis-Seminarju (il-Furjana) u San Alwiġi (Birkirkara).  
1953  
Marzu Tmutlu ommu.  
1957 Johroġ l-antoloġija *Wenzu u Rozi u Frejjeġ Ohra*.  
1959-61 L-ewwel President taċ-*"Circolo Dante Alighieri"*.  
1964 Johroġ ir-rumanz *Ix-Xhud li ma Deherx*.  
1969 Johroġ il-poema *Maltese Rhapsody*, b'veduti mpingijin minn idejh stess.  
1973 Johroġ l-antoloġija *Trifolium*, poeziji bil-Malti, bl-Ingliż u bit-Taljan.  
1975 Johroġ *Sketches of Malta*, b'disinji originali minn idejh stess.  
1978 Johroġ *Intimate Malta*, b'disinji originali minn idejh stess.  
1980 Johroġ *Poeziji*, il-ġabra tal-poeziji tiegħu bil-Malti.  
1988  
16 Marzu Jiċċelebra eġhluq it-tmenin sena tiegħu.


## NOTI BIJOGRAFIĊI




Il-poeta u martu f'Għawdex wara li żżewġu fl-1935.



Zammit seminarista fl-Università Gregorjana ta' Ruma



Zammit fi tfulitu (lemin) ma' żewġ hutu bniet, Marija (xellug) u Karmena.



Zammit u habibu Dom Rafel Azzopardi O.S.B.

Ir-ritratti f'dil-faċċata qegħdin jidhru għall-ewwel darba bil-kortesija tal-poeta. Il-Bord Editorjali iroddlu hajr għall-permess esklussiv li ta lir-rivista *Analiżi* biex ikunu riprodotti dawn ix-xbihat.

L-intervisti li ghamilt lil Gorġ Zammit tant għobukom li hafna minnkom tajjur jibagħtuli huma l-mistoqsijiet tagħhom għall-Poeta. Zammit laqa' l-istedina tiegħi biex iwegħibhom dawn il-mistoqsijiet bil-generozità tipika tiegħu u f'isem il-Bord Editorjali nirringrazzjah u nawgurulu għomor itwal milli s'issa sellfu l-Bambin. (Gorġ Mifsud)

### 1. Lil min tarahom jirrapprezentaw "il-fatati" fil-poezija tiegħek "L-Gherien tal-Fatati"?

Bis-sinċerità kollha nixtieq inħajjar u nhegġeġ lill-istudenti biex jagħmlu żjara lil dan il-post ta' ġmiel rari li n-nies ta' dawk l-inhawi jsejhu "L-Gherien tal-Fatati".

Din is-saltna żgħira ta' seher li hadd ma jista' jfisser tinsab fuq ir-riħ tat-trejqa li tiehu minn Selmun, qrib il-Mellieha, għar-ramla msejha "L-Imġiebah" għax fiha jiżbokka l-wied "ta' l-Imġiebah", hekk magħruf għax fl-imġhoddi kien mimli mġiebah li fihom in-naħal jaħdem l-għasel.

L-għasel tal-Wied ta' l-Imġiebah spiċċa, iżda l-hlewwa ta' l-Gherien tal-Fatati għadha hemm għal min irid jitgħaxxaq biha u jimla 'l mohħu, lil qalbu u lil ruħu b'sens ta' hena, ta' serenità u ta' paċi li ebda kliem ma jista' jfisser.

Qisu fin-nofs tat-trejqa li minn Selmun tiehu għar-ramla ta' l-Imġiebah, fuq ix-xellug, tinfaħta mogħdija hdejn razzett ċkejken li tieħdok 'il fuq lejn l-Gherien. Dawn jinsabu mħaffrin biċċa bix-xogħol tal-bniedem u biċċa min-natura ġo sies għoli fuq ix-xellug ta' min jasal mill-mogħdija, li ma jistax ma jibqax mġaġġeb bil-ġmiel maestuż, u mill-kobor ta' xi sigar tal-ballut li qishom jinkurunawh. Hekk, min iżur f'dan il-post ikollu fuq naħa l-misteri ta' l-Gherien bit-tradizzjoni popolari tagħhom; fuq in-naħa l-oħra l-Wied ta' l-Imġiebah, li minnu l-ħdura ma tonqos qatt, ifannad ftit ftit lejn il-baħar, bir-razzett hekk imsejjah "Tal-Melliehi" bit-taraġ minn barra jagħti għall-ghorof, u ftit bogħod minn palma xiha, għolja għolja, tixxejjer helu helu maż-żiffa; u faċċata, is-sigar tal-ballut jagħtuk il-mexħba filwaqt li hu jibqa' mġaġġeb bil-kobor tagħhom, bil-ġmiel tal-friegħi kollha weraq u gandar jixxejru mar-riħ u jsaħħruh bil-mużika taż-żiffa qalb il-weraq jirtogħod, qisu bil-ferħ li tagħti l-għanja li taf toħroġ mill-misteru tan-natura. Bħallikieku dan m'hux biżżejjed, minn wara z-zkuk tal-ballut il-viżitatur jilmah il-baħar jittawwal minn bejn iż-żewġ naħiet tal-Wied.

Forsi tawwalt xi ftit fid-deskrizzjoni tal-post, imma dan bit-tama li nuri, lil min qed jaqra, x'genna ta' skiet, ta' ġmiel u ta' ħsibijiet li jehduh 'il fuq hi din ir-rokna ta' pajjiżna.

Jiena ghamilt żmien noqgħod Selmun, u b'hekk ma stajtx ma nismax lil min isemmi l-"Gherien tal-Fatati". L-isem qajjimli l-kurżità; u ma domtx ma mort infittex dawn l-Gherien. L-ewwel darba li sibt ruħi hemm hassejtni maħkum minn dik id-dinja ċkejna ta' seher. Il-ġmiel jispira ġibda, imħabba – u l-kelma "imħabba" qed nużaha fl-isbaħ u fl-ogħla tifsir tagħha, speċjalment meta tħossha tħabbat mat-taħbit ta' qalbek għal art twelidek. U ma esagerajtx meta fil-poezija li gġib dan l-isem għedt li lill-fatati

... jiena smajthom, rajthom, bejn il-friegħi  
Jixxejru mat-tixjira tal-ballut....

Il-"fatati" ta' l-Gherien huma għaliya dawk li kienu l-"Lares" għar-Rumani, jiġifieri l-erwieħ tal-mejtin li jibqgħu jħarsu lil nieshom. Għalhekk lili

Wiegħu l-horsien: "il-ferħ u n-niket tagħna  
"Jigi u jmur mal-mewġ taż-żminijiet."

U mbagħad ikompli:

"Nifirhu fit-tifkira tal-qalbiena  
"Uljed Malta f'qalb wahda magħqudin;  
"U nibku meta nilmhu n-nies ta' żmienek  
"Bl-imrar tal-qilla f'demmhom għal xulxin."

### 2. X'inhu sewwa sew il-messaġġ tal-poezija "Għajn Riħana"?

F'żgħożiti Għajn Riħana kienet nixxiegha mimlija hajja. Taht is-sigar taż-żnuber, fuq ix-xellug ta' min ikun sejjer minn San Guzepp tat-Tarġa għal Burmarrad, l-ilma tal-wied ta' taht il-Bidnija meta jasal kważi hdejn il-pont, in-naħa tal-Kappella ta' Santa Margerita, jaqa' f'ċarċara żgħira għal livell aktar baxx u jibqa' sejjer dejjem minn taht il-pont 'l isfel sal-baħar tas-Salini.

Illum, minn meta għamlu l-ilqugh (*dams*) biex jilqgħu l-ilma tax-xita, din iċ-ċarċara kważi m'għadhiex titfaċċa. Tassew li l-ilqugh sar għall-ġid, iżda jibqa' l-fatt li b'hekk għabet minn fuq wiċċ Malta xena ta' sbuħija li fis-semplicità tagħha kienet tgħaxxaq lil kull min jaraha u speċjalment lil kull min joqgħod hdejha u jisma' l-mużika ta' l-ilma taċ-ċarċara jiferra' f'għadira ta' ragħwa tbaqbaq u ttajjar qishom kwiebek ta' l-ilma, qabel ma jkompli l-għanja tiegħu lejn il-wied.

Kienet din l-esperjenza li gegħlitni nikteb din il-poezija: il-kuntrar bejn il-paċi tal-widien u tas-sigar u ta' l-ilma ġieri u l-ġmiel tagħhom li ebda kliem ma jista' jfisser, minn naħa wahda; u min-naħa l-oħra l-ħruxija li l-qalb tal-bniedem iġġieghlu juri kontra hutu l-bnedmin, it-tbatijiet, it-torturi, il-biża' u l-mewt li din il-ħruxija gġib magħha. Meta ktibtha kienu bdew jiċċaqalqu l-potenzi kontra xulxin, id-demm kien diġà beda jiġri, mhux biss fuq il-kamp tal-battalji iżda fl-ibliet u fl-irħula fejn nies, li ma kellhom x'jaqsmu xejn, kienu mkeċċijin minn djarhom u spiss imbiċċra.

Għad li hu minnu li kollox jispicċa fid-dinja, u li għalhekk dak l-ilma li jgelgel hekk ferriehi fix-xitwa jrid jinxef meta jiġi s-sajf, b'danakollu x-xitwa tmur u tiġi u s-sajf iġibilna d-deheb tas-sbul tal-qamh jixxejjer fl-egħlieqi. Għala l-bniedem ma jridx joqgħod bi kwietu u jgawdi l-ġid li Alla ferrixlu quddiemu?

U jien kif stajt ingawdi dak il-ġmiel meta f'moħħi kien jidwi l-ħsieb ta' tant u tant tbatijiet – ħsieb li tabilhaqq kien qed jidfen lil qalbi fil-hemm? U fejn jista' bniedem imnikket isib il-faraġ jekk ma jagħmilx lilu nnifsu haġa wahda man-natura, mhux biex jaħrab mill-kruha tar-realtà, iżda biex iħares lejn id-dinja bi tħissima, jekk mhux fl-għanja tal-beraħ – għanja misruqa minn sema ikhal nir. Għax tabilhaqq jiena żgur li l-vera ispirazzjoni ġejja mis-sema.

Nixxiegha ta' l-ilma li sserrep  
U tgelgel u tfaqqar mal-wied,  
Li ssahhar il-ħdura bi ġmielek  
U twennes b'għanjietek is-skiet;  
Nixxiegha li tigri, titgerbeb,  
Dahkana, ferħana se ttir,  
Tħiell dik l-għanja, misruqa  
Minn sema ikhal nir.

# IL-JIEN U L-OĦRAJN

**R**użar Briffa, bħala romantiku Malti, huwa l-poeta li jgarrab sentimenti kbar. Għandu fih l-esperjenza tat-toqol tal-ħajja li ssahħu l-ħin kollu bħala matmura immedjata għall-interpretazzjoni tal-ħsieb li jkiddu. Il-“jien” tiegħu għandu lehen baxx, ħiemed u modest li jipprova jifhem jew ta’ l-inqas jissuggerixxi x’hemm moħbi, imqar għal mument, go farka waħda biss ta’ l-eżistenza. U qalbu tħabbat ma’ kull sentiment imgarrab anki jekk il-misterju jasal biex ma jifhem xejn minnu. Meta kultant donnu jkun qed jirraguna, ir-riflessjoni tiegħu tkun frott tat-tigrib innifsu.

Briffa jemmen hafna fl-illużjoni. Izda daqskemm jemmen fiha daqshekk iehor ikollu jaċċetta li din l-illużjoni ma tantx iddum quddiem il-qilla kiefra tar-realtà bla ġmiel u sbuhija. Aktar ma jirrifletti fuqha aktar kważi jasal għad-disperazzjoni. Fil-poeżija bikrija “Lil F.S. Caruana” (1927), meta l-poeta kellu biss 21 sena, jistqarr li jekk iż-żgħożija, identifikata mal-Ġmiel etern, tintemm ma jibqagħlux ħlif triq waħda:

*jien neqred għala dejjem din il-ħajja  
għaliex tkun fiergħa, tkun ma tiswa  
għalxejn.*

Hawn il-ħsieb iherrih aktar għax il-bnedmin l-oħra ma jafux, jew ma jridux, jew ma jistgħux jifhemu l-ideal tiegħu. Il-“jien” tiegħu jwarrab lill-oħrajn għax moħħom fil-fruġat u jisfiduċjahom. Din l-għażla bejn iż-żewġ naħat diġà kienet deheret sentejn qabel fil-poeżija “Tfajla, Toħlomx”: Briffa jistqarr li “emmint kollox u ma bġadit lil hadd” f’kuntrast ma’ l-oħrajn li “imbagħ’d laghbuni... / tant illi qalbi ċadhet lil kulhadd”. Anki lit-“Tfajla” li jistidinha għar-relazzjoni sinciera ta’ mħabba jrid iwassalha għall-istess għażla li “bħali... tkun ma temmen f’hadd”! Fis-sunett “Lil Qalbi” (1926) jerga’ jinqeda b’lessiku identiku, bħal “kont ma thobb lil hadd”<sup>1</sup> jew b’varjazzjoni fuq l-istess ħsieb, bħal “għalik kulhadd barrani”. Anzi f’din il-poeżija l-hena ta’ l-illużjoni jseħh jekk il-poeta “iġhix għalih”, ‘il bogħod mis-“Swat tal-Kotra”. Hija l-Kotra marradija, fil-ġisem jew fil-moħh.

*“X’tiswa qatt lill-Kotra għajjena  
“l-ghanja li semmajtha jiena?  
“Għall-marid mhux Poeżija,  
“Imma s-serħ t’Anestesija.”  
 (“Il-Kotra u Jien”)*

Għalhekk irid jingħażel minnha mhux bħala suppreva jew minħabba xi individwalità erojka jew xi ambizzjonijiet personali. F’“Lil F.S. Caruana” jaqtagħha ċara li “nżomm

il-ħajja b’fiergħa”. Irid jinqata’ minn magħhom minħabba t-tfittxija tal-Ġmiel etern (ara, *Analizi*, vol. 2, n. 2 pag. 26). L-individwalizmu tiegħu jinkiseb bil-Poeżija:

*‘mma x’jibqa’ f’ja jien, jekk niċhad  
holmti  
u nisfa bniedem... hekk... bħalm’hu  
kulhadd?  
.....  
twelidt ha nghanni dejjem sax-xjuhija.*

Minħabba f’hekk, is-suwicidju li jisemma wara din is-silta jwettaq din l-individwalità poetika tiegħu biex jinkiseb il-Ġmiel mahlum.

L-individwalità poetika jerga’ jwettaqha sena wara fil-poeżija “Xewqat” u fl-aktar kliem ċar jishaq:

*jenhtieg nibqa’ li jien, poeta mgennen  
għad-dawl tal-ħajja, noħlom is-Sabih.*

F’poeżiji oħra flok is-suwicidju tispikka d-deżolazzjoni kontemplattiva, hafna drabi mgħobbija bid-disperazzjoni interpretata b’metafori differenti, bħall-*għeja*:

*Issa xi trid minn min għal kollox  
għajja?  
 (“Lil-Bluha taz-Żgħorija”),*

*tlift l-hena kollu, sfajt għajjien,  
imdejjaq  
 (“Lil Ommi”) (Omm, int le taf),*

u

*U sfajt għajjien mejjet,  
Imriegħex minn dwari  
 (“Lil Ommi”) (Benninni ha norqod)),*

ix-xjuhija:

*Illum go moħhi żżanzan  
Il-ghanja bla mistrieh  
Ta’ min jaf illi tilef  
U qabel kiber xjieh...  
 (“Deżolazzjoni”),*

u l-biki:

*... ċadit lil shabi, għax nitbekka f’talbi  
 (“Lil Ommi”) (Omm, int le taf).*

Hija l-poeżija “Mill-Ġdid Poeta” miktuba Londra fl-1932 li tistqarr li Briffa, “bogħod mill-hlejjaq” xtaq iġhix “wahdieni”. In-nuqqas ta’ mħabba fost il-bnedmin aktar jikkon-

vincih fid-deżolazzjoni tiegħu li tjasru taħtha. Is-solitudni hassha aktar minn haddiehor għax kien bniedem ta’ sensitività kbira kif jixhdu hbiebu. U kif semmejna qabel, kienet iġġagħlu jitbekka fuq xortih ikkondizzjonata mit-tbatija personali u mill-ansjetà li kien iġarrab ta’ kuljum bil-prattika medika, l-aktar ma’ l-imġiddmin.

U l-poeta jibza’ mill-eżistenza u jibda jissuspetta u jiddubita fl-oħrajn... u fih innifsu! Izda xorta ma jridx jagħmel bħalhom, anzi aktar jagħraf għalfejn għandu jiddeċiedi li jin-għażel minnhom bl-akbar responsabbiltà. Il-poeżiji “Quo Vadis” (1945) u “Wahdi” (1946) fihom is-sintesi ta’ kollox: Briffa, “il-harruba xwejja”, qed iħares mill-bogħod lejn l-għaġla tan-nies għaddejjen, mitlufa bla ideal, bla responsabbiltajiet u bla prinċipji, kulhadd jagħzel it-triq tal-folla, jew kif isejġilha hu, “il-ħajja tas-suq”. Kulhadd “bih għamel id-diġ” u lill-poeta hadd ma ried iġhinu:

*wahdi, wahdi, dejjem wahdi  
l-ibhra fraqt, meġħjun ma’ mkien*

u

*imma hadd ma ried iġhinni  
bieħ ta’ l-Għan insib il-bieb.*

Id-dubju jdur fuqu stess: lanqas m’hu kapaċi jafda lilu nnifsu! Il-biża’ tiegħu jkissru u ma jhallihx iħares lejn il-ħajja.

*Jew għad wahdi l-Bieb insibu  
u għax wahdi ma niflahx,  
għaliex nibza’ illi wahdi  
dak li ħlomt jien ma naraxh?*

U dan jerga’ jehodna għall-poeżiji tal-bidu fejn kien diġà deher id-dubju fih stess, bħal f’“Lil Qalbi” u fuq kollox f’“Deżolazzjoni” (1928),

*il-ghanja bla mistrieh  
ta’ min jaf illi tilef  
u qabel tilef xjieh.*

<sup>1</sup>Ara wkoll il-poeżija “Lil Ommi” (Omm, int le taf) miktuba sentejn wara fejn jistqarr: “u sirt lid-dinja nobgħod u l kulhadd”.



## LELI TA' HAŻ-ŻĠHIR

### L-IŻVILUPP TA' L-AZZJONI FIR-RUMANZ (4) IT-TIENI KTIEB: FTUĦ IL-GĦAJNEJN U TLELLIX (VI–X)

**A**ktar mill-hames kapitli ta' qabel, il-ħamsa li jmiss jibdew jidhlu bil-mod il-mod fl-aspett psikoloġiku tal-protagonista. Id-deskrizzjonijiet jibqgħu għaddejjin bix-xejriet tipiċi tal-kitba ta' Ġużè Ellul Mercer. Imma dawn kollha, l-aktar id-deskrizzjoni u l-enfasi persistenti fuq l-importanza tal-Kungress Ewkaristiku (April, 1913), ighinu lir-rumanzier fit-tiswir tal-proċess li jrid iġġaddi minnu lil Leli biex jirtira fih innifsu għax ma jaqbilx miegħu. L-istess funzjoni għandhom id-deskrizzjonijiet tal-karattri, tal-postijiet u tas-sitwazzjonijiet differenti. Leli għad irid jibda josserva u jikkritika d-dinja ta' *Haż-Żgħir* u mhux jaċċettaha bħalma jagħmel fil-Kungress; għad irid jistharrigha bla biża' u jekk hemm bżonn jiċhadha, kif fil-fatt jiġri fl-aħħar tar-rumanz u *jibda* "jagħraf" aħjar lilu nnifsu.

*Haż-Żgħir* huwa raħal wieqaf, konservattiv u għassa dejjem kontra min jikser "il-ligijiet" stabbiliti tiegħu li ilhom jeżistu għal bosta snin. Leli tweled f'dan l-ambjent. Għalhekk, l-oppożizzjoni tar-raħal kollu, miġbura fil-kliem u fl-imġiba ta' Kuncett ta' Venuża, u f'ċertu sens fis-Sa Marjann, kontra n-namur tiegħu ma' Vira. Hawn jidher ir-realizmu tipiku ta' Ellul Mercer: ir-realizmu ma jridx bidla u bid-deċiżjoni tiegħu, li jkellem lil Vira bla ma jgħarraf lil ommu u bla ma jfittex il-parir ta' hadd, qed jeħodha kontra kulhadd. Għalissa tinħass bħala kriżi soċjali, iżda 'l quddiem tikkomplika ruħha fi kriżi reliġjuża, spiritwali u psikoloġika.

Kuncett ta' Venuża tgħix fl-ipokresija nisranija. Suppost li tmur tbigh il-bajd u l-ħalib lis-Sa Marjann u fil-fatt timplika ħafna affarijiet fuq iż-żewġ maħbubin u Leli jkollu jipprotesta kontriehom ma' ommu (paġ. 53). Għaliha (i) kienu qed jiltaqgħu sikwit, (ii) fid-dlam, (iii) idumu sigħat shaħ flimkien, (iv) Vira hija tifla "fuq tagħha ġmielha" (paġ. 50) u (v) in-nies kollha xebgħu jqasqsu fuqhom.

Dawn l-akkużi kollha taċċettahom is-Sa Marjann u fuq hekk teħodha kontra Vira: "Minn ħaġa waħda biss nilmenta, Lel: donnu li daż-żmien, kemm-il xebba hawn haditha bi drawwa li biex tiżżewweġ jeħtieġ *tagħmel minn kollox*; imqar *toħroġ kuljum, fid-dlam*, biex tkellem żaġħżuġ fi *sqaq imwarrab* u *tagħti xi jgħid lir-raħal bi ħġaru*" (paġ. 53).

F'din is-sitwazzjoni s-Sa Marjann tispikka b'karattru realista ta' omm għajjura u possessiva. Għall-ewwel malli tisma' l-aħbar ta' Kuncett tiegħu qatgħa u tistaħba malajr wara tbissima, imbagħad tibqa' siekta kemkemm sakemm tiġi f'tagħha u wara tiegħu bixra xettika u ssaqsiha "Min qallek...? (*ibid.*) Imbagħad ikollha tiskot għal kollox "bħal waħda mibluġha" aktar ma Kuncett tagħtiha d-dettalji kif deħrilha hi.

Imma fuq kollox tibda taħkimha l-għira naturali għal Vira għalkemm ma kinitx tafha biżżejjed (ara, paġ. 53). Ir-realizmu tas-sitwazzjoni jkompli jikber meta ssibilha d-difetti wkoll: ma riditx li "mara barranija [kienet] se teħdilha 'l binha" (paġ. 51). Din ir-reazzjoni lanqas ma setgħet taħbiha xħin ġie Leli u ma tkellmex mill-ewwel. U hu jifhem ukoll din l-imġiba tagħha: "Naf li intom, hawn id-dar,

# LELI TA' HAŻ-ŻĠHIR TIFSIR IL-KLIEM

(in-numru jirreferi għall-paġna)

tehtiguni" (paġ. 53). B'hekk, minkejja l-prinċipji nsara li kellha, l-ambjent magħluq ta' Haż-Żġhir kien qed jahkem fuqha. U għalhejn kienet wiegħdet lilha nfisha li "tiehdu bil-kelma t-tajba" (paġ. 51) għax kliemha għagħlu jistqarr: "Biżżejjed, Ma, f'għieh Alla" (paġ. 53). It-twissijiet li ssemmlu fl-aħhar fuq it-toqol tar-responsabbiltajiet taż-żwieġ jixhdu kemm il-kuxjenza twajba tagħha kienet qed iċċanfarha talli kienet wegġġhetlu qalbu daqshekk. Il-kummenti tagħha jistgħu jkunu mnisslin mid-dixxiplina kbira li rawmithom fiha lil uliedha. Kif tikkummenta fuqha Dolor, oħt is-Sur Tonin, "Il-mara ta' Ninu tagħna tajba kemm tridha; iżda ma' wliedha mqita żżejjed!" (paġ. 61).

Kliem Leli juri wkoll kemm l-indipendenza u l-"maturità" fi kien qed iħossom gmielu: (i) kellu l-età biżżejjed biex jiddeċiedi għalih waħdu, (ii) minħabba l-qagħda finanzjarja hażina tal-familja ma kienx beħsiebu jizżewweg kmieni, (iii) m'hemm xejn hażin li għadni jhobb bi mhabba sinciera bil tfajla u (iv) hadd ma għandu jedd jeqirdilhom imħabbithom. B'hekk il-protagonista jibda jgarrab l-ewwel hlijijiet ta' l-individualità tiegħu. Anki fl-istedina għat-tieg li jagħmillu haħibu Ganni ta' Kejla jdum jaħsibha u jistqarrlu: "Taf kemm ma ninqalax għal bawxati bħal dawn" (paġ. 57).

Fil-każin Leli jerga' jafferma lilu nnifsu bħala "wiehed mill-mexxejja" (paġ. 55). Fl-injuranza shiħa tal-mikrokożmu tar-raħal hu biss jidher bħala l-"bravu" li "jilhaq ma' kulhadd" (*ibid.*) fil-mistoqsijiet tagħhom u meta jitkellem hu, kulhadd kien joqgħod b'fommu mitbuq (ara, paġ. 56). Din iddikotomija fin-narrattiva tinfetah f'ħames livelli oħra: (i) minn Leli u l-każin tghaddi għan-nies tal-każin (u ta' Haż-Żġhir) li ma jafux x'qed jigrri f'pajjiżhom stess u l-barranin li ġew Malta għall-Kongress, (ii) il-Maltin (fosthom Leli u Dun Karm) u l-barranin li jemmu f'fidi shiħa u s-Sur Kelin li jiddikjara lilu nnifsu ateu fl-aktar waqt għażiż tal-barka sagramentali, (iii) il-kbarat barranin u Maltin kif ukoll il-kleru li jidhru dejjem fuq quddiem u Dun Karm li fl-istess Kongress jistħi juri ruħu, (iv) il-barranin iġibu ruħhom sewwa waqt il-funzjonijiet reliġjużi u l-Maltin is-soltu jgħibu ruħhom hażin: "... Tawna tagħlima kif għandna ngħibu ruħna fl-egħmejjel qaddisa" (paġ. 63), u (v) Leli li f'it qara kotba u s'issa jemmen b'fidi qawwiya u s-Sur Kelin li qara hafna, li jistqarr l-importanza tal-fidi fil-ħajja imma xorta jkun ateu sa minn qabel ma jiftah ir-rumanz: "Jien ma nemminx; u elf Kongress ma jroddulix it-Twemmin li darba kellu u li għal dejjem tlift! Iżda, kemm hi haġa kbira r-Reliġjon; u xi jkun tilef min jtlifha!" (paġ. 62).

Ir-rumanz hawn jidher bl-iktar mod ċar kemm għandu ton morallegganti. Iżda fl-istess hin Ellul Mercer jidher li qed jibza' jiddiskuti fil-fond il-problema ta' l-ateiżmu. Minn banda jixtieq jiftaħ fuq il-problema li jkollu min jagħżel it-triq ta' l-għerf u l-kultura, iżda mill-banda l-oħra jasal biss kemm isemmiha u f'it li xejn jaħdimha fil-kuxjenza tal-karattri tiegħu, lanqas tal-protagonista. Is-Sur Kelin, ngħidu aħna, jasal biex ifaħhar lil min jemma u Dun Karm jitkellem fit-tul fuq il-ġrajja tal-Kongress ma' ommu. Ellul Mercer iħoss il-bżonn li jiddiskuti imma jibza' mid-dubju.

## • JISSOKTA F'ĦARĠA OĦRA

Is-Sa Marjann tghaddi jum shiħ ittalla' u tniżżel kif se tkellem lil Leli wara l-aħbar ta' Kuncett. (Ħajr lil "Malta Talent Artistes")

50.	anqas trid għad-dinja	u lanqas ma trid
57.	bawxati	divertimenti, xalar
51.	bbieset	mietet
58.	b'halib ommok fi snienek	bla esperjenza tal-ħajja
53.	bi ħgaru	kollu kemm hu
53.	bil-fehma xierqa	bi-onestà kollha
54.	biswit	faċċata
62.	blieles	pl. ta' 'bellus'
60.	bużżeġa	fonqla, pessimista
52.	ċiera	burdata
58.	dak li għandi nirhan inbigħu	kulma għandi nagħmel infittex nagħmlu u ma noqgħodx niistenna ż-żmien iġhaddi
51.	demmha tiela' għal rasha	irrabjat hafna
51.	demm wiehed miegħu	ta' l-istess familja, ta' l-istess razza
63.	egħmejjel	prattika
53.	fettillek	għoġbok
58.	fil-Qaddisin Kollha	fl-1 ta' Novembru
50.	fil-waqt	meta l-ħaġa tkun għadha friska, għadha kemm saret
55.	fohrija	tifhir
58.	fostani	it-tieni wiehed
52.	fuq ix-xwiek	eċċitat
59.	għmieghi	pl. ta' 'ggingha'
61.	glasis	saqaf (jew art) ta' sur imżerżaq għal-lixx
56.	griefex	imbarazz
54.	għal "lejtu" jew "nharu"	għal lejlet il-festa tar-raħal jew għal nhar il-festa
50.	għal riħha	għall-affari tagħha
53.	għajb	ħasra, miskina
63.	għorba	barranin
54.	ħajja mimlija ward u żahar	ħajja sabiħa, lixxa, bla problemi
61.	hejm	fsied
54.	hiemed	sieket, kwiet
64.	illigġem	irrażżan, nikkontrolla
52.	imnaffra	iddisgustata
59.	imurilha għal għajnya	jogħġobha f'kollox, jisma' minnha f'kollox
53.	issomma	immuta
51.	ittalla' u tniżżel	indeċiża
55.	jilhaq ma' kulhadd	iwieġeb lil kulhadd
57.	jitfantas	jiehu għalih
61.	jittajrulek	jitliqu mid-dar
60.	jkidduha	jinkwetawha
53.	jolqot fil-laħam il-ħaj	joqros, jolqot, joffendi sewwa
56.	ma ġewx fl-idejn	ma għiddux
63.	ma' halib ommu	sa minn ċkunutu
55.	mażuni	ma jemmunux l-istess fidi tagħna
51.	messu minn tiegħu	ħadlu, seraqi xi haġa
50.	meta l-ftira tkun saret	meta jsir il-ħażin
53.	miel	dawwar
61.	mill-aħjar tfal tar-raħal	mill-aħjar ġuvintur
55.	mirkeb	vapur, opra tal-baħar
56.	mitbuq	magħluq għal kollox
61.	mqita	ħarxa
60.	mseddqa	mbierka
50.	nafu d-dinja x'tagħti	nafu kemm hawn hażen fil-ħajja
50.	naqtagħha	nagħmilha, nahseb li għandha
57.	niedhu qatra	nixorbu l-inbid
57.	niksruha	niġġieldu, ikollna xi ngħidu
50,60.	niġħab għonqi taħt mannara	tant naf'x'qed ngħid
59.	nkeddet	inkwetat hafna
53.	ntasab bil-qieghda	ntafa' bil-qieghda u ma riedx iqum aktar
56.	ngħarraġha	niżżewweġ
49.	peċluqa	lablaba
50.	qalbha għamlet tikk	laqatha kulma semgħet
59.	qatt ma għamlu biha l-flus	qatt ma kienet tinkwieta għall-flus
53.	qatt ma smajt eqqel minn isimha	qatt ma smajt xejn hażin fuqha
59.	qisha mejda tal-qubbajd	thobb tmur għall-festi kolha ta' l-irħula
62.	qzież	immoralitajiet
53.	sa barra	għal kollox
53.	sargu	makakk, hażin
62.	semm	velenu, ħsara lill-bniedem
49.	ta' l-Imwiet	daqq tal-qniepen filgħaxija wara l-avemarija
		biex l-insara jitolbu għall-erwieħ tal-purgatorju
63.	ta' satra	onest
55.	telqa	tluq
62.	terħa	il-firxa drapp tawwalija ta' fuq wiċċ l-altar
58.	tfal tas-sengħa	żgħażaġħ li jaħdmu f'sengħa
57.	tfawwar	ħmar, sar aħmar
53.	tharrek	iċċaqlaq
57.	tidhol għarus	tibda tidhol f'dar l-għarus
52.	tilef sabru	tilef il-paċenzja
56.	timla ħalqek bl-ilma	ma tghid xejn, ma tliissinx kelma
53.	tlumu	iċċanfru
57.	torbotlok il-kitla	tneħhilek il-libertà, tindahallek
56.	wara San Gorg	wara t-23 ta' April
49.	xaqliba	wisa' u ftuħ
49.	xejn ma ddoqqlok	xejn mhi se ttik gost
54.	xewk u għolliq	problemi
60.	xipli	dghajjef, marradi
50.	zaġħżuġħ dejjem bandiera bajda	jagħmlu x'jagħmlu l-ġuvintur dnuħhom ma jidhix


# Bijografija ta' R. Briffa

- 1906**  
16 Jannar Rużar jitwieled il-Belt Valletta, f'N. 8, Triq l-Irlandiżi – ommu jisimha Govanna Debono u missieru Duminku.
- 21 Jannar Jitghammed fil-Knisja parrokkjali ta' San Pawl.
- 1911–23**  
Imur l-iskola elementari tal-Gvern, Sant'Iermu l-Belt, u wara l-Liċeo.
- 1923  
Johroġ mil-Liċeo. Ighaddi mill-eżamijiet tal-Matrikola fil-Latin, fit-Taljan, fl-Ingliż, fil-Matematika u fil-Fizika.  
Jidhol għalliem mad-Dipartiment ta' l-Iskejjel Elementari – l-ewwel għalliem bil-matrikola fid-dipartiment. Ighallem għal sena shiha fl-Iskola Primarja ta' Haż-Zabbar.  
Jattendi kors ta' Pedagogija Oghla, ighaddi mill-eżami u jinghażel biex imur ikompli jistudja l-Ingilterra biex jilhaq Surmast.
- 1924–31**  
Student universitarju tal-Mediċina. Jinteressa ruhu l-aktar fil-Batterjologija, fil-Venereologija u fid-Dermatologija.
- 1924  
5 Mejju Jikteb il-poeżija bl-Ingliż, "Autumn Dirge".
- 16 Awissu Jikteb l-ewwel poeżija maghrufa tiegħu, "Lacrymae Rerum" f'San Giljan u biha jirbah is-sitt premju tal-Konkors tal-*Pronostku Malti* ta' l-1925.
- Ottubru Jiddeċiedi li jwarrab il-karriera ta' għalliem biex jidhol l-Università għall-Kors tal-Mediċina flok ma jsiefer l-Ingilterra. Jagħżel din il-professjoni biex ikabbar is-sbuhija tal-gilda tal-bniedem u jnaqqas il-kruha.
- 1925  
Jikteb il-poeżija "Tfajla Tohlomx", li biha jirbah is-sitt premju tal-Konkors tal-*Pronostku* ta' l-1926.
- 1926  
Jibda jikteb fir-rivista ta' l-istudenti universitarji "Atheneum Melitense".  
Jikteb il-poeżija "Il-Ghanja ta' l-Imhabba" li biha jirbah it-tieni premju tal-Konkors tal-*Pronostku* ta' l-1927.  
Jiehu f'idejh ix-xogħol organizzattiv ta' harġa speċjali ta' *l-Malti* għall-istudenti universitarji.
- 17 Ottubru Jissieheb ma' l-"Ghaqda tal-Malti", illum maghrufa bhala l-Akkademja tal-Malti.
- 1927  
Jikteb il-poeżija "Lil Ommi" (Benninni ha norqod) u "Ballata" (Fil-hemda tal-gnejna dellija): fil-Konkors tal-*Pronostku* ta' l-1928 jirbah l-ewwel premju bl-ewwel waħda u t-tielet premju bit-tieni waħda.
- Settembru Jagħmel it-Taħdita ta' l-Assedju.
- 1928  
Jikseb il-grad tal-Bacellerat tax-Xjenza (B.Sc.).
- 7 April Il-gazzetta *Il-Ħmara* tibda tohroġu xi poeżiji tiegħu.
- 1929  
Jikseb il-grad ta' Ph.C.  
Jikteb il-poeżija "Wiehed Biss" u biha jirbah it-tielet post fil-Konkors tal-*Pronostku* ta' l-1930.
- 1930  
Jikteb il-poeżija "Il-Għid tal-Maħfra" u biha jirbah l-ewwel premju tal-Konkors tal-*Pronostku* ta' l-1931.
- 1931  
Flimkien ma' habibu Gużè Bonnici jwaqqaf l-"Ghaqda tal-Malti" (Università).
- 19 Jannar Jikteb ittra lis-segretarju tar-Rettur ta' l-Università biex l-"Ghaqda" tithalla tibda tiltaqa' l-Università.
- 22 Jannar Tintlaqa' t-talba biex l-"Ghaqda" tibda tiltaqa' l-Università.
- Marzu Briffa u Bonnici johorġu l-ewwel harġa tar-rivista *Lehen il-Malti*.
- 1 Ottubru Jiehu l-lawrja ta' tabib flimkien ma' habibu Gużè Bonnici.
- 8 Ottubru Jinghata l-"Aubrey Strachan Travelling Scholarship. Londra jistudja l-Venereologija u d-Dermatologija.
- 1932**  
Marzu Jiġi lura minn Londra bhala speċjalista tal-mard tal-gilda.
- 1933**  
27 Gunju Jizzewweġ lil Constance Winifrid Dunn, protestanta Anglikana u governanti ta' tifla ta' wiehed uffiċċjal għoli Ingliż tal-flotta Ingliża, minkejja l-oppożizzjoni li għamlulu tad-dar. Iz-zwieġ isir fis-sagristija tal-Kon-Katidral ta' San Gwann.
- 1936**  
15 Jannar Titwieled bintu l-wahdanija Ċeċilja.
- April Tfaqqaq l-pesta bubonika f'Hal Qormi u baqgħet tinfirex u teqred għal tlettax-il xahar f'Haż-Zebbuġ, ir-Rabat–Malta, il-Marsa, il-Mosta u H'Attard.
- Ottubru–  
Jannar 1937 Jinhatar Assistent-Uffiċċjal Mediku. Briffa jahdem kemm jiflah għall-qerda tal-pesta.
- 1938**  
18 Ottubru Jinhatar Uffiċċjal Kontrollur tal-Lebbra.  
Imur kors l-Indja biex jistudja l-Leprologija f'Kalkutta u Madras. Izur xi kliniċi tal-ġdim, tal-mard tal-gilda u tal-mard venereu kif ukoll jahdem fl-isptar maghruf, il-"Lady Willingdon Leper Settlement".
- 1939**  
Jannar Jerġa' lura mill-Indja.
- 1940**  
Jinghata r-responsabbiltà ewlenija biex jipprepara erba' spartarjiet ta' emerġenza minhabba l-gwerra.
- 11 Gunju Jinhatar Suprintendent Mediku ta' l-isptar ta' emerġenza "Blue Sisters".
- 1944**  
2 Lulju Imutlu missieru.
- 1945  
Tfaqqaq l-pesta u Briffa jagħti sehem shih għall-qerda tagħha. Jinhatar konsulent tal-gilda u tal-mard venereu fil-"War Memorial Hospital for Children".
- 1948**  
Lulju–  
Awissu Imur Londra biex jiltaqa' ma' tobbja Ingliżi u jara s-sistemi mediċi f'bosta spartarjiet.
- 1949**  
Imur Katanja biex jara l-isptar generali ta' din il-belt, l-aktar ir-"Reparto Dermo-Sifilopatico", u l-i-"Stazione Sanitaria Marittima" f'din il-belt, f'Palermo u Sirakuża.
- 1950**  
Imur l-Ingilterra biex jara l-klinika tal-mard venereu fir-"Royal Victoria Hospital" f'Dover.
- 28 April Tmur Constance, jew Connie kif kienet maghrufa, wara marda kiefra. Briffa jibda jorqod f'kamra privata fl-isptar centrali għax beda jombra d-dar.
- 1951**  
26 Jannar Jinhatar Uffiċċjal Mediku għall-Mard Venereu u għad-Dipartiment tad-Dermatologija fl-Isptar Centrali u lekcerer tal-Venereologija u d-Dermatologija fl-Università.
- 1952**  
21 Mejju Jiltaqa' ma' Louise Attard-Bajona, ta' 28 sena.
- 23 Nov. Jizzewweġ lil Louise fil-Knisja ta' Santa Katerina ta' l-Italja, il-belt Valletta.
- 1953**  
3 Diċembru Jibda jservi fl-ispizerija "Crown Pharmacy", il-Belt Valletta.
- 1960**  
Tohroġ l-antologija tiegħu *Poeżiji*.
- 1961**  
10 Lulju Isir jaf li kienet hakmitu l-marda serja tal-kanser fil-laringi.
- 17 Lulju Isiefer Ruma ma' Louise għall-kura.
- Ottubru Bintu Ċeċilja tidhol soru mal-kongregazzjoni ta' "St Joseph of the Apparition".
- Novembru Jerġa' jsiefer Ruma biex jikkontrolla l-marda.
- 1962**  
Mejju Jerġa' jsiefer Ruma ma' martu għall-kura u wara jsiefer għall-aħhar darba Londra bl-istess hsieb.
- 20 Awissu Bintu Ċeċilja, soru, tmur Marsilja.
- 1 Nov. Jikteb l-aħhar poeżija tiegħu, "Ballatella tal-Funtana".
- 1963**  
13 Frar L-aħhar darba li jibqa' jara l-pazjenti fl-ispizerija "Crown Pharmacy".
- 19 Frar Jagħti l-aħhar lezzjoni lill-istudenti tiegħu tal-mediċina fl-Isptar San Luqa.
- 22 Frar Imut f'daru l-belt Valletta.

# KIF TIPPJANA L-ESEJ

## KOMPONIMENT ĠENERALI – PJAN BIL-PUNTI FRIEGĦI

**M**eta wieħed ikollu quddiemu suġġett għal komponent ġenerali, jaqbel li jippjanah sewwa. Hawn għandkom wieħed, jismu "Il-Mezzi tal-Komunikazzjoni" (fin-nofs) u minnu heġġin erba' friegħi jew punti ewlenin. Dawn jerġgħu jinqasmu fi friegħi iżgħar jew puntini kull waħda. Il-vleġeġ juru r-rabta bejn l-ideat li tridu dejjem taslu għaliha fil-kitba tagħkom.



# Bank of Valletta



*Committed to Malta's growth.*



**KWIŻŻILMALTI**  
SPONSORJAT MID-DITTA  
PUBBLIKAZZJONI BUGELLI

**MISTOQSJIET FUQ**  
“ANALIŻI” VOL. 2 N. 3

- 1 Min kitbu r-rumanz *I Promessi Sposi?*
2. Min kiteb ir-rumanz *Taht Tliet Saltriet?*
3. Fejn qeghdin l-Gherien tal-Fatati?
4. Meta kiteb il-poezija tiegħu “Mill-Ġdid Poeta” Rużar Briffa?
5. Liema hija l-ewwel poezija magħrufa ta’ Briffa?

It-twegibiet iridu jaslulna sat-28 ta’ Frar, 1989 u r-rebbieh jingħażel bix-xorti u jingħata l-premjta ta’ Lm5 kotba ppubblikati mit-Ditta Bugelli.

**TWEGIBIET GHAT-TISLIBA**  
“ANALIŻI” N. 7

MIMDUDIN: 1. Bik; 3. Ikh; 7. ED; 9. AI; 11. AA; 12. NN; 13. LM; 15. Sardiniża; 18. Blis; 20. Ghaxar; 21. Buras; 24. BX; 25. Nru; 26. EIE; 27. Miksat; 29. Lghab; 30. BA; 31. Pawla; 33. IR; 34. NQ; 39. Coë; 40. Leone; 41. ĠMA; 43. ER; 44. Hiemda.  
WEQFIN: 1. Bilbla; 2+22. Karus; 4. Karla; 5+35 mimduda. Hadranija; 6. Annabella; 8. Dwardu Buqerq; 10. Is-Sur Kelin; 14. ML; 16. IGH; 17. ZA; 19. Ibni; 23. Satar; 27. Ma; 28. APIA; 30. Barli; 34. Noë; 36. AE; 37. Nom; 38. Omm; 41. Ġie; 42. AD.

**TWEGIBIET GHAL**


**KWIŻŻILMALTI “ANALIŻI” VOL. 2 N. 2.**  
1. Fl-1968 inqatel Martin L. King; 2. Disa’ snin; 3. “Il-Gawwija”; 4. Pietru Caxaro; 5. Sentejn.

**IR-REBBIEĦA**

*Tisliba “Analizi” Vol. 2 N. 7:*  
Miriam Sciberras, 11 Triq Norfolk, Tas-Sliema.  
*Kwiżżilmalti “Analizi” Vol. 2 N. 2:*  
Alan C. Saliba, “Nuestro Sueño”, Triq ir-Rebbieġha, is-Siġġiewi.

**TISLIBA  
ANALIŻI  
NUMRU 8**

minn GORĠ MIFSUD



**MIMDUDIN**

- 1+45. Isem il-poezija fejn Rużar Briffa lill-Madonna jitlobha biex ma “tistmerrx... it-talba li sejrin naghmlulek:/ li sseddaq bil-barka/ u thares din l-art” (3+5).
4. Metall (3).
7. Għal Gorġ Zammit tnejn minn din juru “L hemm/’L hemm/’L hemm” (2).
9. Iżżewwieg, la qalha (2).
11. Sultan (2).
- 12+32. Skond il-poezija “San ... tat-Tarġa” dan “jitbissem fuq l-eghlieqi” għal Zammit (2+4).
- 13+6 wieqfa. Meta Fantin fir-rumanz *San Ġwann* għajjat il-kliem “Dik l-id, dik l-id!” it-tliet barranin “baqghu bla ma tharrku f’nofs il-kamra donnhom tliet ... ..” (6+3+4).
15. L-ewwel żewġ konsonanti taż-żmien tat-tnejn ta’ qabel il-Għid (2).
16. Nofs ‘tmienja’ fit-tombli (2).
17. Taqsira għal ‘filghodu’ (2).
18. Nom verbali minn ‘ħareġ’ (4).
20. Kmand fi ‘ħmara’ (3).
21. Kelma minn ‘ħajr’ (4).
24. Demm in-nobbli hekk ighidu li hu (3).
25. L-egħruq li jinstemgħu ta’ ‘raġħaj’ (2).
26. Din lil Leli kienet tnigġzu għax Vira kienet safja u temmen fih (5).
27. Is-suffiss ma’ ‘gost’ u ‘fama’ biex jitmusslu l-aġġettivi minnhom (2).
28. Irrifletta (6).
31. Għamel xagħru (5).
32. Ara 12 mimduda (4).
35. Hekk ngħajtu ta’ xi qassis (3).
36. Skond il-poezija ballata “Traġedja” ta’ Briffa l-“Mewt Kiefra trid tnessi/ Id-dehra fahxija ta’ ... ta’ demm” (5).
38. Qaddej fil-palazz ta’ l-isqof, li skond Galea mar iwassal il-messaġġ li Dun Naz kien imsakkar fiċ-ċella (6).
42. Ninu, skond ommu kien jaħdem minn ċkunitu, jew kif tistqarr ma’ qaribha Dun Karm “minn mindu kien għadu bil-... qasir” (6).
43. Għal Zammit il-qalb hija ... “f’rokna mudlama” (4).
44. B’dawn iż-żewġ ittri jibdedw hafna min-nomi verbali tat-tieni forma (2).
45. Ara 1 mimduda.

**WEQFIN**

1. Karta tal-logħob (3).
2. F’din il-knisja kien imur La Cassiere biex jiltaqa’ ma’ Ġormu Cassar (7).
3. Storja fil-mitoloġija (3).
5. Kelma biex tiġbed l-attenzjoni ta’ xi hadd (3).
6. Ara 13 mimduda (4).
7. Imperattiv plural ta’ ‘ġera’ miżjud (6).
8. Dan il-qassis kien indaħal għan-novena f’*ħaż-Żghir* u kien minn *ħal Kbir* (3+6).
10. Mariroż din ġieli xehitlu lil Toni Bonelli biex turih li thobbu (5+5).
14. Lanza ta’ ...ni bdiet l-istorja ta’ l-ixkora taz-zokkor fil-hanut ta’ Tona ta’ Bdielu, fir-rumanz *Leli ta’ ħaż-Żghir* (6).
19. L-egħruq eżistenti u differenti tal-verb ‘rabba’ (2).
20. Din tispara (4).
22. Suffiss għat-tiswir tan-nomi verbali mmisslin mit-Taljan u mill-Ingliz (2).
23. L-egħruq ta’ verb trux (3).
29. Nofs ‘ħmura’ (3).
30. Mahbuba (6).
32. Il-verb mohfi miżjud mnejn titnissel ‘żjara’ (4).
33. Kawlata minn ‘plejer sinċier’ (5).
34. Kawlata minn ‘sirt perzuta’ (5).
36. Isem popolari f’nuċċali (4).
37. Nofs ‘bdabad’ (3).
39. Naha (3).
40. L-istess f’‘terror’, ‘unur’ (2).
41. L-istess f’‘ponn’ u ‘punt’ (2).

Taqtax din il-paġna imma ikkopja t-tisliba u ibghatha lill *Analizi*, Il-Liċeo Ġ.F. Abela, Misraħ Ġużè Debono, L-Imsida.  
It-twegibiet iridu jaslulna sat-28 ta’ Frar, 1989 u r-rebbieh jingħażel bix-xorti u jingħata l-premjta ta’ Lm5 kotba mid-Ditta Merlin Library.

**BAD LUCK?  
ISIS HELPS**



## L-ASSIKURAZZJONI FIL-VJAGĠI

L-NSTS – l-iStudent & Youth Travel, il-Vjaġġi għall-Istudenti u ż-Żgħażaġh, ilha s-snin tiehu hsieb il-ħtiġijiet tal-vjaġġaturi żgħażaġh Maltin. Parti mis-servizz tagħha, li jagħmel sehem ukoll mill-pariri dwar il-vjaġġi u l-facilitajiet l-oħra, hija l-Assikurazzjoni ta' l-Ivvjaġġar għall-Istudenti. B'dan tagħti l-protezzjoni meħtieġa tul il-vjaġġ kollu.

L-ISIS, jew l-Iskema Internazzjonali għall-Ivvjaġġar, illum huwa dokument b'għarfien minn kull parti tad-dinja u joffri l-fiduċja u s-serħan-il-moħħ lill-istudenti li jkollhom bżonn isiefri, għal studju, għal vaganza jew għal għanijiet oħra.

Fost il-benefiċċji ta' l-ISIS hemm il-ħlas fil-pront għall-ispejjeż mediċi li wiehed jidhol fihom barra minn Malta, bhal min jitlef il-valiġġi kif ukoll il-protezzjoni għal kull incident li jista' jinqala' barra l-pajjiż. Fattur ewlieni ta' l-ISIS huwa s-servizz ta' emerġenza tul l-24 siegħa bħala parti mill-protezzjoni għall-ispejjeż tat-tabib. L-isports tax-xitwa u vaganzi fil-muntanji, bħall-iskijar u l-ajskejting, jistgħu jidhlu wkoll fl-assikurazzjoni bi ftit tal-flus oħra.

L-assikurazzjoni għal ġimagħtejn ma' l-ISIS għall-istudenti tqum biss Lm3.30 u għandha dawn il-vantaġġi:

Spejjeż mediċi: sa Lm6,000

Mewt aċċidentali: Lm1,250

Spejjeż għat-trasport f'każ fatali: sa Lm1,750

Mankament permanenti: sa Lm6,000

Spejjeż żejda għall-ivvjaġġar: sa Lm1,000

Valiġġi: sa Lm300

L-assikurazzjoni għall-vjaġġ m'hix haġa ta' min wiehed jittraskuraha. Għalhekk meta tkunu qed tużaw il-facilitajiet għall-ivvjaġġar ta' l-NSTS qisu li jkollkom fuqkom l-Assikurazzjoni ta' l-ISIS. Ftit tiswa flus, imma sserrhilkom raskom u fiha ħafna benefiċċji.

ADRIAN STIVALA

# ISIS

# Travel Savers

## ISIC

Student? Then it pays you to have the International Student Identity Card. It is the only internationally recognised proof of your students status. The ISIC card is the only accepted card that enables you to obtain discounts and benefits in Malta and overseas.

## Eligibility

The ISIC card is issued to full time registered scholars and students who are at least 12 years old. It is only issued upon official proof of full time student status. Two passport sized photos are required.

## Major Benefits

- Reduced airfares from Malta. Fly to Rome for only Lm29.00 one way, to Amsterdam for only Lm90.00 return; and many more destinations.
- Discounts in various stationers, booksellers, clothes shops, etc.
- Free entrance or 50% discount on entrance charge to various discotheques in Malta.
- And much more.



**Costs only 75 cents.**  
**Valid until 31 December '89 and renewable.**  
**International proof of your student status.**  
**Use it for discounts on flights, trains, accommodation and more.**  
**Issued to students of 12 years old, and over.**  
**Use it for discounts in Malta, Gozo and worldwide.**

**NEW**

**50% discount for ISIC and YIEE card holders on all performances organised exclusively by the Manoel Theatre Management Committee.**



220, ST. PAUL STREET, VALLETTA, MALTA. TEL: 624983, 626628.